



தமிழ்நாடு அரசு
தலைமைச் செயலகம்



**எங்கள் பக்கம் மக்கள்
மக்களின் பக்கம் நாங்கள்**



எங்கள் பக்கம் மக்கள் மக்களின் பக்கம் நாங்கள்

மாண்புமிகு தமிழ்நாடு முதலமைச்சர்
செல்வி ஜெ ஜெயலலிதா அவர்கள்
3.2.2014 அன்று தமிழ்நாடு சட்டமன்றப் பேரவையில்
மேதகு ஆளுநரின் பேருரைக்கு நன்றி தெரிவிக்கும்
தீர்மானத்தின் மீது நடைபெற்ற விவாதத்திற்கு
அளித்த பதிலுரை

வெளியீடு :
இயக்குநர், செய்தி – மக்கள் தொடர்புத்துறை,
சென்னை .

சிறப்பு வெளியீடு எண். 34

தமிழரசு

பிப்ரவரி 2014

வெளியிடுபவர் :

இயக்குநர்,

செய்தி – மக்கள் தொடர்புத்துறை,

சென்னை .

அச்சிட்டோர் :

தமிழரசு அச்சகம்,

110, அண்ணா சாலை,

சென்னை – 600 002.

மாண்புமிகு தமிழ்நாடு முதலமைச்சர்
செல்வி ஜெ ஜெயலலிதா அவர்கள்

3.2.2014 அன்று தமிழ்நாடு சட்டமன்றப் பேரவையில்
மேதகு ஆளுநரின் பேருரைக்கு நன்றி தெரிவிக்கும்
தீர்மானத்தின் மீது நடைபெற்ற விவாதத்திற்கு
அளித்த பதிலுரை

மாண்புமிகு பேரவைத் தலைவர் அவர்களே,

மேதகு ஆளுநர் உரைக்கு நன்றி தெரிவிக்கும் தீர்மானத்தின் மீதான விவாதத்தில் கலந்து கொண்டு பல்வேறுகட்சித்தலைவர்களும், மாண்புமிகு உறுப்பினர்களும் தங்களது கருத்துகளை எடுத்து வைத்திருக்கிறார்கள். இந்த ஆளுநர் உரையில் உள்ள நல்ல அம்சங்களை, பாராட்ட வேண்டியவைகளைப் பாராட்டியும், அதில் உள்ள குற்றம் குறைகளை சுட்டிக்காட்டி அவற்றை எல்லாம் தீர்த்து வைக்க ஆவன செய்ய வேண்டும் என்ற அளவிலேயும், இங்கே உறுப்பினர்கள் தங்களது உரைகளை ஆற்றியிருக்கிறார்கள்.

இந்த அவையில் கருத்துகளை தெரிவிக்க வாய்ப்பு இருந்தும் அதனைப் பயன்படுத்திக் கொள்ளாமல் இந்த அரசின் மீது குற்றங்களை மட்டுமே சுமத்த வேண்டும் என்ற எண்ணத்தில் அவைக்கு வெளியே இந்த ஆளுநர் உரை குறித்து மனம் போன போக்கில் சிலர் பேசியிருக்கிறார்கள். பொத்தாம் பொதுவாக பொறுப்பிலே இருந்தவர்கள் பொறுப்பிலே இருக்கின்றவர் பொறுப்பற்ற முறையில் பேசி இருக்கிறார்கள்.

எங்களை பொறுத்தவரையில், மக்களுக்கு நல்லது செய்ய வேண்டும் என்ற எண்ணத்தில் தான் திட்டங்களை தீட்டுகிறோம். அவ்வாறு தீட்டப்பட்ட திட்டங்கள் மக்களை

சென்றடைகின்றன. திட்டங்களிலே ஒரு சில குறைகள் இருக்கலாம். திட்டங்கள் மக்களைச் சென்றடைவதிலே சில இடங்களில் சில குறைகள் இருக்கலாம். அவற்றைச் சுட்டிக்காட்டினால், அவற்றை சரிசெய்ய நாங்கள் தயங்க மாட்டோம். அதற்காக ஒட்டுமொத்தமாக குற்றம் சாட்டுவது என்பது ஏற்றுக்கொள்ள முடியாதது. எந்த திட்டம் ஆனாலும் எந்த செயல் ஆனாலும் நல்லதைக் காண்பதென்றாலும் காணலாம். கெட்டதைக் காண்பதென்றாலும் காணலாம். நாணயத்தின் இரு பக்கங்களைப் போன்றது தான் ஒவ்வொரு செயலிலும் நல்லதும் கெட்டதும். அவரவர்களுடைய மனதைப் பொறுத்து நல்லதும் கெட்டதும் தெரியும்.

இங்கே பேசியவர்களில் சிலர் அரசு இயந்திரத்தில் உள்ள சில குறைகளை சுட்டிக் காட்டினார்கள். அவர்கள் அவற்றை குற்றங்களாக, குற்றச்சாட்டுகளாக எடுத்துக் கூறவில்லை. ஆனால், ஒரு சிலர் குறைகளையும், குற்றங்களாக சித்தரித்தனர்.

இதை, ஓர் உதாரணத்தின் மூலம் நான் சுட்டிக் காட்ட விரும்புகிறேன். +2 படிக்கும் மாணவி நூற்றுக்கு நூறு பெற வேண்டும் என்ற எண்ணத்தில் படிக்கிறார். அவளுடைய பெற்றோரும் அந்த மாணவியின் நலனில் அக்கறை உள்ளோரும் அதைத் தான் விரும்புவார்கள். ஒரு வேளை அந்த மாணவி 96 மதிப்பெண் பெற்றால் கூட நூற்றுக்கு நூறு வாங்கும், திறமை இருந்தும் 4 மதிப்பெண்கள் குறைந்துவிட்டதே என்ற ஆதங்கம்தான் அவர்களிடம் வெளிப்படும். எஞ்சிய 4 மதிப்பெண்களை வரும் காலங்களில் பெற்றுவிட வேண்டும் என்ற துடிப்புதான் அந்த ஆதங்கத்தின் வெளிப்பாடு. இதேபோன்று தான் இங்கே குறைகளை சுட்டிக் காட்டியவர்கள் தங்கள் கருத்துகளை எடுத்துரைத்து இருக்கிறார்கள் என நான் கருதுகிறேன். ஆனால், அதே நேரத்தில் அந்த மாணவியின்

நலனில் அக்கறை இல்லாதவர்கள் 96 மதிப்பெண் என்ன பெரிய மதிப்பெண்? நூற்றுக்கு குறைவாக பெற்றால் 96 மதிப்பெண்ணும் ஒன்றுதான், 40 மதிப்பெண்ணும் ஒன்றுதான் என்று தங்கள் பொறாமையை, அழுக்காறை, ஆற்றாமையை வெளிப்படுத்துவார்கள். இல்லை என்றால் “சுலபமாக கேட்கப்பட்ட கேள்விகளுக்கு நூற்றுக்கு நூறு வாங்கியிருக்க வேண்டும். 96 மதிப்பெண் என்பது குறைவுதான்” என்று கூறி, அந்த மாணவியின் சாதனையை சிறுமைப்படுத்துவார்கள். இவர்களைப் போன்றவர்கள்தான், இந்த அரசின் திட்டங்கள் குறித்தும், அவற்றை செயல்படுத்தும் விதம் குறித்தும், நியாயமற்ற குற்றச்சாட்டுகளை சுமத்தியவர்கள்.

நிறைகளையும் குறைகளையும் ஆராய்ந்து பார்த்து, அவற்றில் மிகுதியாக இருப்பவை எவை என்பதைத் தெரிந்து அதன் பிறகு தெளிவான முடிவுக்கு வர வேண்டும் என்கிறார் திருவள்ளுவர்.

அண்ணா தந்த அருமையான பதில்

1961 ஆம் ஆண்டு, தமிழ்நாடு சட்டமன்றப் பேரவையின் நிறைவுக் கூட்டம். அடுத்து தேர்தல் நடைபெற இருந்தது. புதிய உறுப்பினர்கள் தேர்ந்தெடுக்கப்பட்டு அமைச்சரவை புதிதாக அமைக்கப்பட வேண்டும். இந்த நிறைவுக் கூட்டத்தில் அமைச்சர் திரு. சி. சுப்ரமணியம் அவர்கள் மக்களவை தேர்தலில் நிற்கப் போகிறார் என்பதைத் தெரிந்து, அவரை வாழ்த்தி உறுப்பினர்கள் பேசினார்கள்.

அப்போது எதிர்க்கட்சி வரிசையில் அமர்ந்திருந்த பேரறிஞர் அண்ணா அவர்கள் திரு. சி. சுப்ரமணியம் அவர்களை பாராட்டி பேசினார். அப்போது, “இன்றைய தினம், என்னுடைய கழகத்தைச் சேர்ந்த உறுப்பினர் திரு. கோவிந்தசாமி, நம் நிதி அமைச்சராகவும், காங்கிரஸ் கட்சி முக்கியஸ்தராகவும், இன்றைய தினம் சட்ட சபையின்

நடவடிக்கைகளை நடத்திச் செல்லும் தலைவராகவும் அமர்ந்து நல்ல பணி ஆற்றிக் கொண்டு வருகிற கணம் சுப்ரமணியம் அவர்களை ஏகநாதருக்கு ஒப்பிட்டுச் சொன்னார்கள். நல்ல உபதேசங்களை செய்து கொண்டு இருக்கிறார்கள் என்பதை மனதில் வைத்துக் கொண்டு, ஏகநாதருக்கு ஒப்பிட்டுச் சொன்னதைக் கேட்டு ஒரு கணம் சந்தோஷம் அடைந்தேன். ஐந்து வருட காலம் அவர்களோடு பழகிய நட்புரிமையோடு, கணம் சுப்ரமணியம் அவர்களோடு, ஏகநாதரோடு நாமும் கூடிப் பழகி இருக்கிறோம் என்று பெருமைப்பட்டுக் கொள்ளலாம் என்று மகிழ்ந்தேன்” என புகழாரம் சூட்டினார் பேரறிஞர் அண்ணா அவர்கள்.

திரு. சி.சுப்பிரமணியம் அவர்கள் எழுந்து “சிலுவையில் அறையாமல் இருக்க வேண்டும்!” என்று கூறினார்.

அதற்கு அண்ணா அவர்கள் தந்த அருமையான பதில், என்ன தெரியுமா ?

“மறுகணம் மருட்சி அடைந்தேன். ஏனென்றால், ஏகநாதரின் சீடர்களில் ஒருவர் அவரைக் காட்டிக் கொடுத்தது போல், இந்த ஏகநாதருக்கு ஆபத்து வராமல் இருக்க வேண்டும், என்று கவலைப்பட்டேன்” என்று கூறினார் அதாவது, உங்கள் கட்சிக்காரர்களால் தான் நீங்கள் எதிர்பார்க்கின்ற தொந்தரவு ஏற்படலாமே தவிர, எங்களால் அல்ல என்பதை அவ்வளவு அழகாக, நகைச்சுவையுடன் பதில் அளித்தார் பேரறிஞர் அண்ணா அவர்கள்.

நாணயத்தின் ஒரு பக்கத்தை கண்டார் திரு. சி.எஸ். அவர்கள். அதன் மறு பக்கம் கண்டார் பேரறிஞர் அண்ணா அவர்கள்.

எனவே, எல்லாவற்றிலும் இருக்கும் இரு பக்கங்களில், ஒன்றை மட்டும் பாராமல் இரு பக்கமும் பார்த்து கருத்துகளை

தெரிவிப்பது நல்லது என்ற என் கருத்தை இங்கு நான் பதிவு செய்ய விரும்புகிறேன்.

எனது தலைமையிலான அரசின் மீது புழுதிவாரி இறைக்க வேண்டுமே என்பதற்காக, மக்கள் மத்தியில் அனைத்திந்திய அண்ணா திராவிட முன்னேற்றக் கழக ஆட்சிக்கு உள்ள நற்பெயருக்கு களங்கம் கற்பிக்க வேண்டுமே என்பதற்காக, நாணயத்தின் ஒரு பக்கத்தை மட்டும் பார்த்து இந்த அரசின் மீது குற்றங்களை சில உறுப்பினர்கள் சுமத்தி இருக்கிறார்கள்.

எங்களிடம் தடுமாற்றம் இல்லை

மக்கள் நலப் பணிகளை மேற்கொண்டு வரும் எனது தலைமையிலான அரசின் மீது, அரசியல் காழ்ப்புணர்ச்சி காரணமாக புழுதிவாரி இறைக்கின்றவர்கள் பக்கம் மக்கள் இல்லை. அவர்களும் மக்கள் பக்கம் இல்லை. பேரறிஞர் அண்ணா அவர்கள் குறிப்பிட்டது போல, அவர்களது வீழ்ச்சிக்கு அவர்களது அழிவுக்கு, அவர்களது கட்சிக்காரர்கள் தான் காரணமாக இருப்பார்கள். அவர்களது குடும்ப உறுப்பினர்கள் கூட காரணமாக இருக்கலாம். எங்களைப் பொறுத்த வரையில், எவ்வித தடுமாற்றமும் இல்லாமல் இருக்கிறோம். ஏனெனில், மக்கள் நலத் திட்டங்களை செயல்படுத்துகின்ற எங்கள் பக்கம் மக்கள் இருக்கிறார்கள். மக்களின் பக்கம் நாங்கள் இருக்கிறோம்.

மாண்புமிகு பேரவைத் தலைவர் அவர்களே !

இந்த ஆளுநர் உரை குறித்து தெரிவிக்கப்பட்ட எதிர்க்கட்சிகளின் ஆக்கப்பூர்வமான கருத்துகள் நிச்சயம் கவனத்தில் எடுத்துக் கொள்ளப்படும் என்பதையும், எதிர்க்கட்சி உறுப்பினர்களால் சுட்டிக் காட்டப்பட்டுள்ள குறைகளில் உண்மை இருக்குமானால் அவை நிச்சயம்

களையப்படும் என்பதையும் நான் முதலில் தெளிவுபடுத்திக் கொள்ள விரும்புகிறேன்.

மாண்புமிகு பேரவைத் தலைவர் அவர்களே !

எனது தலைமையிலான அரசைப் பொறுத்த வரையில், பயனற்ற இலவசங்களை கொடுத்து மக்களை ஏமாற்ற வேண்டும் என்ற எண்ணம் இல்லை. நான் எதிர்க்கட்சித் தலைவராக இருந்தபோது பயனற்ற இலவசங்களை கொடுத்து மக்களை ஏமாற்றுவார்களளை வித்தை காட்டி குழந்தையை ஏமாற்றுவார்களோடு ஒப்பிட்டு இதே சட்டமன்றத்தில் பேசினேன். இதைப் புரிந்து கொண்ட மக்கள், 2011 ஆம் ஆண்டு அவ்வாறு ஏமாற்றியவர்களை தூக்கி எறிந்தார்கள். மக்கள் வாழ்வில் வளம் பெற வேண்டுமென்றால், மாநிலம் செழிக்க வேண்டுமென்றால், மனித வள வளர்ச்சியில் அதிக அக்கறை செலுத்த வேண்டும். இந்த கொள்கையைத்தான் எனது அரசு பின்பற்றி வருகிறது. எனவே தான், எதிர்கால சந்ததியினருக்கு பயன்தரக் கூடிய கல்வி மற்றும் சுகாதாரம் ஆகிய இரண்டுக்கும் நான் முக்கியத்துவம் அளித்து வருகிறேன்.

மாண்புமிகு பேரவைத் தலைவர் அவர்களே !

கல்வியே, சமூக, பொருளாதார முன்னேற்றத்திற்கு வழிகோலும் என்பதால், அனைத்துத் தரப்பு மக்களும், குறிப்பாக, ஏழை எளிய, ஒடுக்கப்பட்ட, ஒதுக்கப்பட்ட, சமூக மற்றும் பொருளாதாரத்தில் பின்தங்கிய வகுப்பினர் கல்வி அறிவை பெறும் வகையிலான திட்டங்கள் எனது அரசால் செயல்படுத்தப்பட்டு வருகின்றன. நடப்பு நிதியாண்டில், பள்ளிக் கல்விக்கென 16,965 கோடியே 37 இலட்சம் ரூபாய் நிதி ஒதுக்கீடு செய்யப்பட்டு உள்ளது. 2010 2011 ஆம் ஆண்டு, முந்தைய மைனாரிட்டி தி.மு.க. ஆட்சியில் பள்ளிக் கல்விக்காக ஒதுக்கப்பட்ட தொகை 11,274 கோடியே

75 இலட்சம் ரூபாய் ஆகும். அரசு மற்றும் அரசு உதவி பெறும் பள்ளிகளில் பயிலும் மாணவ மாணவியருக்கு. விலையில்லா பாடப் புத்தகங்கள், நோட்டுப் புத்தகங்கள், நான்கு இணை சீருடைகள், புத்தகப் பைகள், காலணிகள், கணித உபகரணப் பெட்டிகள், கிரையான்ஸ் மற்றும் வண்ணப் பென்சில்கள், புவியியல் வரைபடப் புத்தகங்கள் வழங்கப்பட்டு வருகின்றன. ஒன்று முதல் பன்னிரெண்டாம் வகுப்பு வரை பயிலும் மாணவ மாணவியருக்கு, கட்டணமில்லா பேருந்து பயண அட்டைகள் வழங்கப்படுகின்றன. இதுதவிர, மேல்நிலைப் பள்ளிகளில் பயிலும் மாணவ, மாணவியர் குறித்த நேரத்தில் பள்ளி செல்ல வசதியாக விலையில்லா மிதிவண்டிகள் வழங்கப்படுகின்றன. மடிக்கணினிகளும் வழங்கப்படுகின்றன.

பள்ளிக்கல்வியை ஊக்குவிக்க பற்பல திட்டங்கள்

இடை நின்றலைக் குறைக்கும் பொருட்டு, அரசு மற்றும் அரசு உதவி பெறும் பள்ளிகளில் 10 ஆம் வகுப்பு மற்றும் 11 ஆம் வகுப்பு பயிலும் மாணவ மாணவியருக்கு தலா 1,500 ரூபாயும், 12 ஆம் வகுப்பு பயிலும் மாணவ மாணவியருக்கு தலா 2,000 ரூபாயும் கல்வி ஊக்கத் தொகையாக வழங்கப்படுகிறது. இந்தத் தொகை தமிழ்நாடு மின்விசை நிதி மற்றும் அடிப்படை வசதி மேம்பாட்டு நிறுவனத்தில் முதலீடு செய்யப்பட்டு, மாணவ மாணவியர் மேல்நிலைக் கல்வியை முடித்தவுடன் அவர்களுக்கு வழங்கப்படுகிறது. நடப்பாண்டில் மட்டும் இந்தத் திட்டத்தின்மூலம் கிட்டத்தட்ட 23 இலட்சம் மாணவ, மாணவியர் பயன் அடைந்துள்ளனர்.

வருவாய் ஈட்டும் பெற்றோரை இழக்க நேரிடும் அரசு மற்றும் அரசு உதவி பெறும் பள்ளிகளில் பயிலும் மாணவ மாணவியரின் கல்வி எவ்விதத்திலும் பாதிக்கப்படக் கூடாது என்பதைக் கருத்தில் கொண்டு, அவர்களின் பெயர்களில் 50,000 ரூபாய் பொதுத் துறை நிறுவனத்தில் வைப்பு நிதியாக செலுத்தப்படுகிறது. இத்திட்டத்தின் கீழ் கடந்த

இரண்டரை ஆண்டுகளில் 1,080 மாணவ மாணவியர் பயன் அடைந்துள்ளனர்.

பத்தாம் வகுப்பு மற்றும் பன்னிரண்டாம் வகுப்பு முடித்துச் செல்லும் மாணவ மாணவியர் தங்களது கல்வித் தகுதியை பதிவு செய்வதற்காக வேலைவாய்ப்பு அலுவலகங்களுக்குச் சென்று அலைவதை தவிர்க்கும் வகையில், இந்தப் வேலைவாய்ப்பு பதிவு முறையை பள்ளிகளிலேயே நாங்கள் அறிமுகப்படுத்தி இருக்கிறோம். இதேபோன்று சாதி சான்றிதழ், இருப்பிடச் சான்றிதழ், வருவாய் சான்றிதழ் ஆகியவற்றையும் சம்பந்தப்பட்ட வட்டாட்சியர் இடமிருந்து பள்ளித் தலைமை ஆசிரியர் பெற்று மாணவ, மாணவியருக்கு வழங்கும் முறையும் நடைமுறைப்படுத்தப்பட்டு வருகிறது.

புத்தகச் சுமை குறைப்பு

மாணவ, மாணவியர் மன அழுத்தமின்றி, தேர்வு பயமின்றி மகிழ்ச்சியுடன் கல்வி கற்க ஏதுவாக, முப்பருவ முறை திட்டம் ஒன்று முதல் ஒன்பதாம் வகுப்பு வரை செயல்படுத்தப்பட்டு வருகிறது. இந்த முறையில் ஒவ்வொரு பருவத்திற்கும் ஒரு பாடநூல் வழங்கப்படுவதால், மாணவ மாணவியரின் கடுமையான புத்தகச் சுமை குறைக்கப்பட்டு உள்ளது. மாணவர்களது படைப்புச் சிந்தனை மற்றும் திறன்களை வளர்க்கும் செயல்பாடுகள் பாடநூல்களில் சேர்க்கப்பட்டுள்ளன.

உயர் மற்றும் மேல்நிலைப் பள்ளிகளில் பயிலும் மாணவ மாணவியரின் மன அழுத்தத்தை குறைக்கும் பொருட்டு, நகரும் ஆலோசனை மையங்கள் அமைக்கப்பட்டுள்ளன இதன்மூலம், இதுவரை 46,794 குழந்தைகள் பயனடைந்துள்ளனர்.

மாணவர்களது ஒருமுகத் தன்மையை மேம்படுத்துதல், பகுப்பாய்வுத் திறன் மற்றும் பிரச்சினைகளுக்கு தீர்வு காணும்

திறனை அதிகரித்தல் ஆகியவற்றைக் கருத்தில் கொண்டு, அரசு மற்றும் அரசு உதவி பெறும் பள்ளிகளில் பயிலும் மாணவ மாணவியருக்கு சதுரங்க விளையாட்டு அறிமுகப்படுத்தப்பட்டு, இதற்கான போட்டிகளில் 11 இலட்சத்து, 25 ஆயிரத்து 628 மாணவ மாணவியர் பங்கு பெற்றுள்ளனர்.

அரசுப் பள்ளிகளில் ஆங்கிலப் பயிற்சி

தங்களுடைய குழந்தைகள் ஆங்கில மொழியை கற்க வேண்டும் என்ற ஆர்வம் பெற்றோர்களிடையே இருப்பதால், கூடுதல் செலவையும் பொருட்படுத்தாமல் ஆங்கில வழி கல்வியினை போதிக்கும் தனியார் பள்ளிகளில் தங்கள் குழந்தைகளை சேர்க்க வேண்டும் என்ற எண்ணம் அவர்களிடையே மேலோங்கி நிற்கிறது. ஏழை, எளிய பெற்றோர்களின் நிதிச் சமையினை குறைக்கும் வகையிலும்; ஆங்கில மொழியில் கல்விகற்க வேண்டும் என்ற எண்ணமும், அதற்குரிய ஆற்றலும் உள்ள குழந்தைகளுக்கு அதற்கான வாய்ப்பை அரசு பள்ளிகளிலேயே ஏற்படுத்தித் தர வேண்டும் என்ற நோக்கத்துடன், கடந்த ஆண்டு சில பள்ளிகளில் ஆங்கில வழிப் பிரிவு தொடங்கப்பட்டது. இந்த ஆண்டு 6,594 பள்ளிகளில் ஒன்றாம் மற்றும் 6 ஆம் வகுப்புகளில் ஆங்கில வழிப் பிரிவுகள் தொடங்கப்பட்டுள்ளன. இது தவிர ஆங்கில பேச்சாற்றல் பயிற்சியும் அளிக்கப்படுகிறது.

இந்த அரசின் நடவடிக்கைமீது அவதூறு பரப்ப வேண்டும் என்ற எண்ணத்தில் சிலர் இதை குறை கூறி வருகின்றனர். ஆனால், அவ்வாறு குறை கூறுவோர் தங்கள் பிள்ளைகளை தமிழ் மொழி வழிக் கல்வியில் படிக்க வைத்தார்களா ? தி.மு.க.வின் சட்டமன்றக் கட்சித் தலைவர் திரு. மு.க. ஸ்டாலின், தனது பிள்ளைகளை தமிழ் மொழிவழிக் கல்வியில் படிக்க வைத்தாரா ? இல்லையே ! அவர்களுடைய குடும்ப உறுப்பினர்கள் வைத்திருக்கும் பள்ளிகளிலாவது

தமிழ் மொழி வழிக் கல்வி பயிற்றுவிக்கப்படுகிறதா என்றால் அதுவும் இல்லை. பள்ளிகளின் பெயர்கள் கூட ஆங்கிலத்தில் தான் இருக்கின்றன. “துர்காவதி கல்வி அறக்கட்டளை” என்ற அமைப்பு, சென்னை-29, மேத்தா நகர், ராஜேஸ்வரி தெருவில் சன்னைஷன் அகாடமி (SUNSHINE ACADEMY) மெட்ரிகுலேஷன் மேல்நிலைப் பள்ளி என்ற பள்ளியை இயக்கி வருகிறது. இந்தப் பள்ளியின் இயக்குநர் திரு. மு.க. ஸ்டாலினின் மகள் திருமதி செந்தாமரை சபாீசன். திரு. மு.க. ஸ்டாலினின் மருமகள் திருமதி கிருத்திகா உதயநிதியும் இந்த அறக்கட்டளையில் உறுப்பினராக இருக்கிறார். இங்கு என்ன தமிழ்வழிக் கல்வி போதிக்கப்படுகிறதா ?

இதேபோன்று, சென்னை, வேளச்சேரி, டாக்டர் சீதாபதி நகர், ராணி தெருவில், சன்னைஷன் மாண்டிசோரி மழலையர் மற்றும் தொடக்கப் பள்ளியும், மடிப்பாக்கத்தில் Sunshine Chennai Senior Secondary Schoolஹும் இயங்கி வருகின்றன. இந்த இரண்டு பள்ளிகளுக்கும் இயக்குநராக இருப்பவர், திரு. மு.க. ஸ்டாலினின் மகள் திருமதி செந்தாமரை சபாீசன். இங்கு ஆங்கில வழிக் கல்வி மாத்திரம் இல்லை. இந்தியும் கற்றுக் கொடுக்கப்படுகிறது. மழலையர் வகுப்பிற்கான ஆண்டுக் கட்டணம் 9,000 ரூபாய். 11 மற்றும் 12 ஆம் வகுப்புகளுக்கான கட்டணம் 15,400 ரூபாய்.

தனியார் பள்ளிகள் எல்லாம் இதேபோன்று ஆங்கில மொழி வழியில் வகுப்புகளை நடத்தி அதிக கட்டணம் வசூலிக்கின்றன. எனவேதான், கட்டணம் ஏதும் செலுத்தாமல் ஏழை எளிய மக்கள் பயன் பெற வேண்டும் என்பதற்காகத்தான், 6,594 அரசு பள்ளிகளில், ஒரு பிரிவில் ஆங்கில வழிக் கல்வி கற்பிக்கப்பட்டு வருகிறது.

ஆசிரியர் பணி நியமனத்தில் சாதனை

மாணவ மாணவியர் தரமான கல்வியை பெற வேண்டுமெனில் தகுதி வாய்ந்த ஆசிரியர்கள் அவசியம் என்பதைக் கருத்தில் கொண்டு, கடந்த இரண்டே முக்கால் ஆண்டுகளில் 68,481 ஆசிரியர் பணியிடங்களை நிரப்ப நான் உத்தரவிட்டுள்ளேன். இதுநாள் வரை 51,757 ஆசிரியர்கள் பணியமர்த்தப்பட்டு உள்ளனர். இந்த பணி நியமனங்களில் இட ஒதுக்கீடு முற்றிலும் பின்பற்றப்பட்டது என்பதையும் நான் இங்கே பதிவு செய்ய விரும்புகிறேன்.

ஒரே நாளில் 20,920 ஆசிரியர்களுக்கு பணி நியமன ஆணைகளை வழங்கி சாதனை புரிந்த அரசு எனது தலைமையிலான அரசு என்பதை இந்த நேரத்தில் மகிழ்ச்சியுடன் தெரிவித்துக் கொள்கிறேன். ஆசிரியர் அல்லாத பணியிடங்களை பொறுத்த வரையில் இதுவரை, 19,673 பணியிடங்களுக்கு என்னால் ஒப்புதல் அளிக்கப்பட்டு 10,220 பணியிடங்கள் நிரப்பப்பட்டு உள்ளன.

பள்ளிகளின் உள்கட்டமைப்பு வசதிகளை மேம்படுத்தும் நோக்குடன், நடப்பு நிதியாண்டில் மட்டும் கிட்டத்தட்ட 366 கோடி ரூபாய் நிதி ஒதுக்கீடு செய்யப்பட்டுள்ளது.

1125 பள்ளிகள் தரம் உயர்வு

தேவைக்கேற்பபுதியதொடக்கப்பள்ளிகளை ஆரம்பித்தல், தொடக்கப் பள்ளிகளை நடுநிலைப் பள்ளிகளாகவும், நடுநிலைப் பள்ளிகளை உயர் நிலைப் பள்ளிகளாகவும், உயர் நிலைப் பள்ளிகளை மேல்நிலைப் பள்ளிகளாகவும் தரம் உயர்த்துதல் போன்ற நடவடிக்கைகளை எனது தலைமையிலான அரசு எடுத்து வருகிறது.

300-க்கு மேற்பட்ட மக்கள் தொகை உள்ள இடத்தில் ஒரு கிலோ மீட்டர் சுற்றுவட்டத்தில் தொடக்கப் பள்ளிகள் இருக்க வேண்டும் என்ற அடிப்படையில்

54 புதிய தொடக்கப் பள்ளிகள் ஆரம்பிக்கப்பட்டுள்ளன. எனது தலைமையிலான அரசு பொறுப்பேற்றதிலிருந்து, 1,125 பள்ளிகள் தரம் உயர்த்தப்பட்டுள்ளன.

பத்தாம் வகுப்பு மற்றும் பன்னிரண்டாம் வகுப்பில் தோல்வியுறும்மாணவமாணவிகள் அதே ஆண்டிலேயே உயர் கல்வியை தொடர ஏதுவாக, தேர்ச்சி பெறாத பாடங்களின் எண்ணிக்கையை கணக்கில் கொள்ளாமல், அனைத்து பாடங்களையும் ஜூன் அல்லது ஜூலை மாதங்களில் உடனடித் தேர்வு எழுத அனுமதித்தல், புகைப்படம், இருபரிமாணப்பட்டக் குறியீடு மற்றும் கூடுதல் ரகசிய குறியீடு ஆகியவற்றுடன் கூடிய பொதுத் தேர்வுக்கான சான்றிதழ்கள் வழங்குதல் என பல்வேறு புதுமையான நடவடிக்கைகள் எனது தலைமையிலான அரசால் எடுக்கப்பட்டு உள்ளன.

மாணவ மாணவியர் எண்ணிக்கை அதிகரிப்பு தேர்ச்சி விகிதம் உயர்வு

பள்ளிக் கல்வியில் இவ்வாறு பல புதிய திட்டங்களை செயல்படுத்தி வருவதன் காரணமாகவும், மேல்நிலை வகுப்புகளில் இடை நின்றலைக் குறைக்க நடவடிக்கை எடுக்கப்பட்டதன் காரணமாகவும், பத்தாம் வகுப்பு பயின்றவர்களின் எண்ணிக்கை கணிசமாக உயர்ந்துள்ளது.

2010-2011 ஆம் ஆண்டு 8 இலட்சத்து 38 ஆயிரத்து 165 என்று இருந்த பத்தாம் வகுப்பு மாணவ மாணவியின் எண்ணிக்கை, 2013-2014 ஆம் ஆண்டு 11 இலட்சத்து 40 ஆயிரமாக உயர்ந்துள்ளது. பன்னிரண்டாம் வகுப்பை பொறுத்த வரையில், 2010-2011 ஆம் ஆண்டு 7 இலட்சத்து 16 ஆயிரத்து 543 என்று இருந்த எண்ணிக்கை; 2013-2014 ஆம் ஆண்டில் 8 இலட்சத்து 40 ஆயிரமாக உயர்ந்துள்ளது.

தேர்ச்சி விகிதத்தை எடுத்துக் கொண்டால், 2011 ஆம் ஆண்டு நடைபெற்ற பத்தாம் வகுப்பு பொதுத் தேர்வில் 85.3 விழுக்காடு என்றிருந்த தேர்ச்சி விகிதம், 2013 ஆம் ஆண்டு 89 விழுக்காடாக உயர்ந்துள்ளது. இதே போன்று, 2011 ஆம் ஆண்டு நடைபெற்ற பன்னிரண்டாம் வகுப்பு பொதுத் தேர்வில் 85.9 விழுக்காடாக இருந்த தேர்ச்சி விகிதம், 2013 ஆம் ஆண்டு 88.1 விழுக்காடாக உயர்ந்துள்ளது.

கல்விப் புரட்சி

உயர் கல்வியை எடுத்துக் கொண்டால், திருச்சிராப்பள்ளி, தேனி, தருமபுரி மற்றும் தஞ்சாவூர் மாவட்டங்களில் புதிதாக அரசு பொறியியல் கல்லூரிகள் துவக்கப்பட்டுள்ளன. தமிழ்நாடு முழுவதும் இதுவரை 11 பலவகை தொழில்நுட்பக் கல்லூரிகள் துவங்கப்பட்டுள்ளன. 24 பல்கலைக்கழக உறுப்புக் கலை மற்றும் அறிவியல் கல்லூரிகள் மற்றும் 12 அரசு கலை மற்றும் அறிவியல் கல்லூரிகள் துவங்கப்பட்டுள்ளன. திருச்சி மாவட்டம், ஸ்ரீரங்கத்தில் தேசிய சட்டப் பள்ளி துவங்கப்பட்டுள்ளது.

கல்லூரிகளின் உட்கட்டமைப்பு வசதிக்கென 100 கோடி ரூபாய் ஒதுக்கப்பட்டு, அதற்கான பணிகள் நடைபெற்று வருகின்றன. கல்லூரிகளில் காலியாக உள்ள உதவிப் பேராசிரியர் பணியிடங்கள், இட ஒதுக்கீட்டின் அடிப்படையில் நிரப்பப்பட்டு வருகின்றன.

மொத்தத்தில் ஒரு கல்விப் புரட்சியை தமிழ்நாட்டில் ஏற்படுத்தி இருக்கிறோம். விரைவில் 100 விழுக்காடு கல்வி அறிவு பெற்ற மாநிலமாக தமிழகம் திகழும் என்பதை மிகுந்த பெருமிதத்துடன் இந்த மாமன்றத்திற்கு நான் தெரிவித்துக் கொள்ள கடமைபட்டு இருக்கிறேன்.

கல்விக்கு இணையாக மக்கள் நல்வாழ்வு

மாண்புமிகு பேரவைத் தலைவர் அவர்களே!

மக்களின் வாழ்வு வளம் பெற கல்விக்கு இணையாக உள்ளது மக்கள் நல்வாழ்வு. தரமான மருத்துவர்கள் மற்றும் மருத்துவப் பணியாளர்கள் காலத்தே நியமனம் செய்யப்பட வேண்டும் என்பதன் அடிப்படையில், இந்தியாவிலேயே முதலாவதாக மருத்துவப் பணியாளர் தேர்வு வாரியம் அமைக்கப்பட்டுள்ளது.

இதன்மூலம் மட்டும் 2,334 மருத்துவர்கள் தேர்ந்தெடுக்கப்பட்டு, இட ஒதுக்கீட்டின் அடிப்படையில் பணி நியமனம் செய்யப்பட்டு இருக்கிறார்கள். மருத்துவப் பணியாளர் தேர்வு வாரியம் அமைக்கப்படுவதற்கு முன், 2,027 மருத்துவர்கள் இட ஒதுக்கீட்டின் அடிப்படையில் பணி நியமனம் செய்யப்பட்டு இருக்கிறார்கள். ஆக மொத்தம், 4,361 மருத்துவர்கள் காலமுறை ஊதியத்தில் நியமிக்கப்பட்டு பணிபுரிந்து வருகிறார்கள். இதேபோன்று, 912 மருத்துவம் சார்ந்த பணியாளர்களும் நியமனம் செய்யப்பட்டுள்ளனர்.

ஏழை எளிய, நலிந்த மக்கள் பயன்பெறும் வண்ணம், முதலமைச்சரின் விரிவான மருத்துவக் காப்பீட்டுத் திட்டம் செயல்படுத்தப்பட்டு வருகிறது. இந்தப் புதிய காப்பீட்டுத் திட்டத்தின்கீழ், ஒரு குடும்பத்திற்கு ஆண்டிற்கு ஒரு இலட்சம் ரூபாய் வீதம், 4 ஆண்டுகளுக்கு 4 இலட்சம் ரூபாய் வரையும், சில குறிப்பிட்ட சிகிச்சை முறைகளுக்கு ஆண்டிற்கு 1½ இலட்சம் ரூபாய் வரையும் வழங்கப்படுகிறது.

ஒரு குடும்பத்தில் ஒருவர் மாற்றுத் திறனாளியாக இருந்தால், அக்குடும்பத்தினர் வருமான வரம்பின்றி, இந்தத் திட்டத்தில் சேர்த்துக் கொள்ளப்படுவார்கள். இந்தத் திட்டம் தமிழ்நாட்டில் வாழும் இலங்கைத் தமிழர்களுக்கும் நீட்டிக்கப்பட்டு உள்ளது. இந்தத் திட்டத்தின்கீழ், இதுவரை

1,256 கோடி ரூபாய் செலவில் 5 இலட்சத்து 84 ஆயிரம் ஏழை எளிய மக்களுக்கு சிகிச்சை அளிக்கப்பட்டு உள்ளது. இதில் அரசு மருத்துவமனைகள் மூலம், 447 கோடி ரூபாய் செலவில் 2 இலட்சத்து 25 ஆயிரம் பேர் பயன் அடைந்துள்ளனர். மேலும், இந்தத் திட்டத்தில் வரையறுக்கப்பட்ட தொகைக்கு மேல் செலவு ஏற்படும் சிறப்பு அறுவை சிகிச்சைகளுக்கான முழு செலவுத் தொகையை வழங்க வழிவகை செய்யும் ஏற்பாடாக, 10 கோடி ரூபாய் முதலீட்டில் சிறப்பு நிதியம் ஏற்படுத்தப்பட்டுள்ளது. இந்தத் திட்டத்தின் கீழ் 926 பேர் பயன் பெற்றுள்ளனர்.

எய்ம்ஸ் மருத்துவமனைக்கு இணையாக பலதுறை உயர் சிறப்பு மருத்துவமனை

சென்னை ஓமந்தூரார் அரசினர் தோட்டத்தில், எய்ம்ஸ் மருத்துவமனைக்கு இணையான பலதுறை உயர் சிறப்பு மருத்துவமனை மற்றும் மருத்துவக் கல்லூரி அமைக்கப்பட்டு வருகிறது.

இதேபோன்று, 2000-க்கும் மேற்பட்ட புற நோயாளிகள் சிகிச்சை பெறும் சென்னை பல் மருத்துவக் கல்லூரிக்கென ஒரு புதிய அடுக்குமாடிக் கட்டடம் அமைத்துக் கொடுக்கப்பட்டுள்ளது. இதுதவிர, தமிழ்நாடு பல் மருத்துவமனைக்கு கூடுதல் கட்டடம் கட்டுவதற்கும், புதிய பணியிடங்களை தோற்றுவிப்பதற்கும், இதனை Centre of Excellence in Dentistry ஆக தரம் உயர்த்துவதற்கும் ஆன பணிகள் முழு வீச்சில் நடைபெற்று வருகின்றன.

அரசு ஊழியர்களுக்கான மருத்துவக் காப்பீட்டுத் திட்டத்தை எடுத்துக் கொண்டால், முந்தைய மைனாரிட்டி தி.மு.க. ஆட்சியில் நான்கு ஆண்டுகளுக்கு இரண்டு இலட்சம் ரூபாய் வரை சிகிச்சை பெற தனியார் காப்பீட்டு

நிறுவனத்தின் மூலம் வழிவகை செய்யப்பட்டு இருந்தது. ஆனால், 2011இல், நான் ஆட்சி பொறுப்பேற்ற பிறகு, நான்கு ஆண்டுகளுக்கு நான்கு இலட்சம் ரூபாய் வரை சிகிச்சை பெற வழிவகை செய்ததோடு, தனியார் காப்பீட்டு நிறுவனத்துடன் மேற்கொள்ளப்பட்ட ஒப்பந்தத்தை மாற்றி மத்திய அரசு நிறுவனத்துடன், அதாவது, United India Insurance நிறுவனத்துடன் ஒப்பந்தம் மேற்கொள்ளவும் வழிவகை செய்துள்ளேன்.

அனைவருக்கும் மருத்துவ வசதி

நகர்ப்புற மக்களுக்கு இணையாக கிராமப்புற மக்களுக்கும் மருத்துவ வசதி கிடைக்க வேண்டும் என்பதன் அடிப்படையில், கிராமப் புறங்களில் உள்ள 58 ஆரம்ப சுகாதார நிலையங்கள் 30 படுக்கை வசதி கொண்ட மருத்துவமனைகளாக தரம் உயர்த்தப்பட்டுள்ளன. 42 ஆரம்ப சுகாதார மையங்களில், தாய் சேய் நல மையங்கள் 20 கோடி ரூபாய் செலவில் அமைக்கப்பட்டுள்ளன. அவசர மகப்பேறு அறுவை சிகிச்சை போன்றவற்றிற்கு தேவையான அனைத்து உபகரணங்களும் அந்த மருத்துவமனைகளுக்கு அளிக்கப்பட்டுள்ளன.

இதுவன்றி, 28 கோடி ரூபாய் செலவில் புதிதாக 47 ஆரம்ப சுகாதார நிலையங்கள் ஏற்படுத்தப்பட்டு உள்ளன. 27 மாவட்ட மருத்துவமனைகளுக்கு சுமார் 13 கோடி ரூபாய் செலவில் புதிய உபகரணங்கள் வழங்கப்பட்டுள்ளன. மதுரை மற்றும் சேலம் மருத்துவக் கல்லூரி மருத்துவமனைகளில் உள்ள தாய் சேய் நலப் பிரிவுகளை மேன்மைமிகு மையங்களாக மேம்படுத்த ஆணைகள் பிறப்பிக்கப்பட்டு உள்ளன.

எழும்பூர் மகப்பேறு மருத்துவமனையின் தாய் சேய் நலப் பிரிவு மேம்படுத்தப்பட்டு உள்ளது. இதுதவிர, அனைத்து அரசு மருத்துவக் கல்லூரி

மருத்துவமனைகளும் வலுப்படுத்தப்பட்டு உள்ளன. 55 மருத்துவமனைகளில், மகப்பேறு தீவிர சிகிச்சை பிரிவு தொடங்க நடவடிக்கை எடுக்கப்பட்டு உள்ளது. கர்ப்பிணிப் பெண்கள் குழந்தைகள் மற்றும் பிரசவித்த தாய்மார்கள் ஆகியோர்பற்றிய விவரங்களை பதிவு செய்யும் கிராம சுகாதார செவிலியர்களின் பணியினை மேம்படுத்தும் வகையில், அவர்களுக்கு மடிக்கணினிகள் வழங்கப்பட்டுள்ளன.

ஆரம்ப சுகாதார நிலையங்கள் அதிகரிப்பு

இவையன்றி, கிராமப்புற மக்களுக்கான மருத்துவ வசதியை மேலும் மேம்படுத்தும் வகையில், 100 கோடி ரூபாய் செலவில் 118 ஆரம்ப சுகாதார நிலையங்களை புதிதாக ஏற்படுத்தவும், 77 கோடி ரூபாய் செலவில் 64 ஆரம்ப சுகாதார நிலையங்களை 30 படுக்கை வசதிகள் கொண்ட ஆரம்ப சுகாதார நிலையங்களாக தரம் உயர்த்தவும் நான் உத்தரவிட்டுள்ளேன் என்பதைத் தெரிவித்துக் கொள்கிறேன்.

கருவுற்ற ஏழைத் தாய்மார்களுக்கு ஏற்படும் வருமான இழப்பை ஈடு கட்டும் வகையிலும், கர்ப்ப காலத்தில் சத்தான உணவு உண்டு, நிறைவான எடையுள்ள குழந்தையை ஈன்றெடுக்கும் வகையிலும், இரத்த சோகை மற்றும் பேறு காலத்திற்குப் பின் ஏற்படும் நோய்களை தடுக்க வேண்டும் என்பதன் அடிப்படையிலும், டாக்டர் முத்துலட்சுமி ரெட்டி மகப்பேறு நிதி உதவித் திட்டம் செயல்படுத்தப்பட்டு வருகிறது.

இந்தத் திட்டத்தின் கீழ் அளிக்கப்பட்டு வந்த மகப்பேறு நிதி உதவியை, 6,000/- ரூபாயிலிருந்து 12,000/- ரூபாயாக நாங்கள் உயர்த்தி இருக்கிறோம். கர்ப்ப கால சேவைகளை

அரசு மருத்துவ நிலையங்களில் பெறும் போது 4,000 ரூபாய், அரசு மருத்துவ நிலையங்களில் பிரசவம் மேற்கொண்ட பிறகு 4,000 ரூபாய், முத்தடுப்பு ஊசி மற்றும் போலியோ சொட்டுமருந்து கொடுத்த பிறகு 4,000 ரூபாய் என மொத்தம் 12,000 ரூபாய் மகப்பேறு நிதி உதவியாக வழங்கப்படுகிறது.

இதன் மூலம், கர்ப்ப கால சேவைகளை பெறுவதற்கு ஊக்கம் அளிக்கப்படுவதுடன், மருத்துவமனைகளில் பிரசவம் மேற்கொள்ளப்படுவதும், சிசுக்களுக்கு தடுப்பு ஊசி வழங்கப்படுவதும் உறுதி செய்யப்படுகிறது. இத்திட்டத்தின்கீழ், ஒவ்வொரு ஆண்டும், கிட்டத்தட்ட 6 இலட்சம் பேர் பயனடைகிறார்கள். இதுவரை 1,667 கோடி ரூபாய் அளவுக்கு நிதி உதவி வழங்கப்பட்டுள்ளது.

மக்கள் நல்வாழ்வுக்கு சிறப்பான முன் முயற்சி அதனால் நல்வாழ்வு குறியீடுகள் வளர்ச்சி

மக்கள் நல்வாழ்விற்கு எடுக்கப்பட்ட முன் முயற்சிகள் காரணமாக, நல்வாழ்வு குறியீடுகள் வளர்ச்சி அடைந்துள்ளன. 2010 ஆம் ஆண்டு, 1,000 குழந்தை பிறப்புகளுக்கு 24 என இருந்த ஒரு வயதிற்குட்பட்ட குழந்தை இறப்பு விகிதம், தற்போது 21 ஆக குறைந்துள்ளது.

2010 ஆம் ஆண்டு, 27 என இருந்த, 5 வயதுக்குட்பட்ட குழந்தை இறப்பு விகிதம், 2012 ஆம் ஆண்டு 24 ஆக குறைந்துள்ளது. அதுபோலவே, 2010 ஆம் ஆண்டு தாய் இறப்பு விகிதம் 1 இலட்சம் உயிருள்ள பிறப்புகளுக்கு 79 என இருந்தது, தற்போது 73 ஆக குறைந்துள்ளது.

இப்படி நாட்டின் வளர்ச்சிக்கு இன்றியமையாததாக விளங்கும் மக்களின் ஆரோக்கியத்தை உறுதிப்படுத்த

எண்ணற்ற நடவடிக்கைகளை எனது தலைமையிலான அரசு எடுத்து வருகிறது.

மாண்புமிகு பேரவைத் தலைவர் அவர்களே !

கல்வி மற்றும் நல்வாழ்வு திட்டங்கள் எதிர்காலத்திற்குத் தான் பயன் அளிக்கும். நல்ல உடல் நலமுள்ள கல்வியில் தேர்ந்த இளைஞர்களை உருவாக்கவும் மக்களின் நல்வாழ்வினை உறுதி செய்யவும் இத்திட்டங்கள் பயன் அளிக்கும். அதே நேரத்தில் ஒதுக்கப்பட்ட மக்களின் நலன் காக்கவும் எனது தலைமையிலான அரசு பல்வேறு நடவடிக்கைகளை எடுத்து வருகிறது.

அடித்தள மக்களுக்கு பாதுகாப்பு

சமுதாயத்தில் அடித்தளத்தில் உள்ள மக்களைப் பாதுகாக்க வேண்டும் என்பதில் நாங்கள் உறுதியாக உள்ளோம். இதன் அடிப்படையில், சமூகப் பாதுகாப்புத் திட்டங்களின் கீழ் வழங்கப்பட்டு வந்த ஓய்வூதியத்தை 1,000 ரூபாயாக உயர்த்தியுள்ளோம்.

தாய்மார்களின் சுமை நீக்க

விலையில்லா மிக்சி, கிரைண்டர்

தாய்மார்களின் நலனைக் கருத்தில் கொண்டு, விலையில்லா மிக்சி, கிரைண்டர் மற்றும் மின் விசிறி வழங்கும் திட்டத்தினை அறிமுகப்படுத்தி, செயல்படுத்தி வருகிறோம். இதுவரை 71 இலட்சத்திற்கும் மேற்பட்ட குடும்ப அட்டைதாரர்களுக்கு, இந்த பொருட்கள் வழங்கப்பட்டுள்ளன.

விலையில்லா கறவைப் பசு மற்றும் வெள்ளாடுகள்

வெண்மைப் புரட்சியை ஏற்படுத்தும் வகையில், கறவைப் பசுக்கள் மற்றும் வெள்ளாடுகள் வழங்கும் திட்டம் நடைமுறைப்படுத்தப்பட்டு வருகிறது. இதுவரை

32,052 கறவைப் பசுக்கள் மற்றும் 14 இலட்சத்து 97 ஆயிரத்து 624 வெள்ளாடுகள் வழங்கப்பட்டு உள்ளன.

முதலமைச்சரின் சூரியமின் சக்தியுடன் கூடிய பசுமைவீடு திட்டத்தின்கீழ், 1,80,000 நபர்கள் பயன் அடைந்துள்ளனர்.

படித்த ஏழைப்பெண்களின் திருமணத்திற்கு தாலிக்குத் தங்கம்

ஏழைப் பெண்களுக்கு, 25,000 ரூபாய் திருமண உதவித் தொகையுடன் 4 கிராம் தாலிக்கு தங்கம் வழங்கும் திட்டம், பட்டம் மற்றும் பட்டயப் படிப்பு படித்த ஏழைப் பெண்களுக்கு 50,000 ரூபாய் திருமண உதவித் தொகையுடன், 4 கிராம் தாலிக்கு தங்கம் வழங்கும் திட்டம் செயல்படுத்தப்பட்டு வருகிறது. இந்தத் திட்டத்தின்கீழ் 2.86 இலட்சத்திற்கும் மேற்பட்ட ஏழைப் பெண்கள் பயன் அடைந்துள்ளனர்.

தமிழ்நாடு அரசு கேபிள் டி.வி. கார்ப்பரேஷன் மூலம் ஏழை எளிய மக்கள் குறைந்த கட்டணத்தில், நிறைவான சேனல்களை கண்டு களிக்க வழிவகை செய்யப்பட்டு இருக்கிறது.

மாற்றுத்திறனாளிகளின் நலன்காக்கும் அரசு

இதே போன்று, மாற்றுத் திறனாளிகளுக்கென பல்வேறு திட்டங்களை எனது அரசு செயல்படுத்தி வருகிறது. இதன் காரணமாக, “மாற்றுத் திறனாளிகளுக்கு அதிகாரமளித்தல் (Empowerment)” என்ற பிரிவின் கீழ் 2013-ஆம் ஆண்டிற்கான சிறந்த மாநிலமாக மத்திய அரசால் தமிழ்நாடு தெரிந்தெடுக்கப்பட்டு, அதற்கான விருது வழங்கப்பட்டுள்ளது.

விலைவாசியை கட்டுப்படுத்த

தீவிர நடவடிக்கைகள்

மாண்புமிகு பேரவைத் தலைவர் அவர்களே !

மத்திய அரசின் தவறான பொருளாதாரக் கொள்கைகளினாலும், தவறான டீசல், பெட்ரோல், சமையல் எரிவாயு, விலை நிர்ணயத்தாலும், விலைவாசி உயர்ந்து கொண்டே வருகிறது.

விலைவாசி உயர்வை குறைக்கும் நடவடிக்கைகளில் மத்திய அரசு தவறியுள்ளது என்பதை மாண்புமிகு பாரதப் பிரதமர் அவர்களே ஒப்புக் கொண்டுள்ளார். “We have also not been as successful in controlling inflation, as we would have wished. This is primarily because, food inflation has increased” என்று கூறியுள்ளார். அதாவது, “பணவீக்கத்தை கட்டுப்படுத்துவதில் நாங்கள் எதிர்பார்த்த அளவுக்கு எங்களுக்கு வெற்றி கிடைக்கவில்லை. இதற்கு முக்கியக் காரணம் உணவு பொருட்களுக்கான பணவீக்கம் உயர்ந்தது தான்” என்று கூறி இருக்கிறார் பாரதப் பிரதமர்.

விலைவாசியை கட்டுப்படுத்துவது மத்திய அரசின் நிதிக் கொள்கை மற்றும் பாரத ரிசர்வ் வங்கியின் பணக் கொள்கை ஆகியவை தான். மத்திய அரசின் விரிவான பொருளாதாரக் கொள்கை மற்றும் இதர பொருளாதாரக் கொள்கைகள் சரி செய்யப்பட்டால்தான் விலைவாசியை கட்டுப்படுத்த இயலும்.

எனினும், மாநில அரசால் என்னென்ன செய்ய இயலுமோ அவை அனைத்தையும், எனது தலைமையிலான அரசு செய்து வருகிறது. விலைவாசியை ஓரளவுக்கு கட்டுப்படுத்தும் வகையில் இந்தியாவில் வேறு எந்த மாநிலத்திலும் இல்லாத அளவுக்கு அனைத்து குடும்ப அட்டைதாரர்களுக்கும்

20 கிலோ விலையில்லா அரிசியை நாங்கள் மக்களுக்கு வழங்கிக் கொண்டிருக்கிறோம்.

வெளிச் சந்தையில் விற்கப்படும் பொருட்களின் விலைகளை கட்டுப்படுத்த ஏதுவாக, விலை நிலைப் படுத்தும் நிதியம் ஏற்படுத்தப்பட்டு 100 கோடி ரூபாய் வழங்கப் பட்டுள்ளது.

அமுதம் அங்காடிகள், கூட்டுறவு நிறுவனங்கள் மற்றும் சிறப்பு அங்காடிகள் மூலமாக ஒரு கிலோ அரிசி 20 ரூபாய் என்ற விலையில் விற்பனை செய்யப்பட்டு வருகிறது.

இது மட்டுமல்லாமல், சிறப்பு பொது விநியோகத் திட்டத்தின்கீழ், ஒரு லிட்டர் பாமாயில் 25 ரூபாய்க்கும், ஒரு கிலோ துவரம் பருப்பு 30 ரூபாய்க்கும், ஒரு கிலோ உளுத்தம் பருப்பு 30 ரூபாய்க்கும் வழங்கப்படுகின்றன.

காய்கறி விலையைக் கட்டுப்படுத்த பண்ணைப் பசுமை நுகர்வோர் கடைகள்

காய்கறி விலையைக் கட்டுப்படுத்த நகர்புற பகுதிகளில் கூட்டுறவு அமைப்புகள் மூலமும், தோட்டக்கலைத் துறை மூலமும் விவசாயிகளையும், நுகர்வோரையும் நேரடியாக இணைக்கக் கூடிய பண்ணைப் பசுமை நுகர்வோர் கடைகள் திறக்கப்பட்டுள்ளன.

ஏழை, எளிய தாய்மார்களின் நலனைக் கருத்தில் கொண்டு, சமையல் எரிவாயு மீதான மதிப்புக் கூட்டு வரி 1.7.2011 முதல் எனது தலைமையிலான அரசால் முழுவதுமாக ரத்து செய்யப்பட்டுள்ளது.

அனைத்து மாநகராட்சிகளிலும் அம்மா உணவகங்கள்

வேறு எந்த மாநிலத்திலும் இல்லாத அளவுக்கு ஏழை, எளிய மக்கள் பயன்பெறும் வண்ணம், அம்மா உணவகங்கள்,

அனைத்து மாநகராட்சிகளிலும் திறக்கப்பட்டுள்ளன. இந்த உணவகங்களில், இட்லி ஒரு ரூபாய்க்கும், பொங்கல், சாம்பார் சாதம், கருவேப்பிலை சாதம், எலுமிச்சம்பழ சாதம் ஆகியவை 5 ரூபாய்க்கும், தயிர் சாதம் 3 ரூபாய்க்கும் விற்பனை செய்யப்படுகின்றன.

மக்கள் நலம் பயக்கும்

மகத்தான திட்டங்கள்

இது தவிர, “மக்களை நாடி அரசு” என்பதற்கேற்ப, மக்கள் குறை தீர்க்கும் அம்மா திட்டம், அரசுப் பேருந்துகளில் பயணம் செய்யும் பயணிகளின் நலனைக் கருத்தில் கொண்டு, 10 ரூபாய்க்கு 1லிட்டர் மினரல் வாட்டர் வழங்கும் அம்மா குடிநீர் திட்டம், சென்னை மாநகர மக்களின் தேவையை நிறைவு செய்யும் வகையில், போக்குவரத்து இணைப்பு இல்லாத பகுதிகளிலிருந்து அருகிலுள்ள பேருந்து நிலையம் மற்றும் ரயில் நிலையத்தை இணைக்கும் வகையில் சிறுந்துகள் அறிமுகம், புதிய வழித் தடங்கள் அறிமுகம், புதிய பேருந்துகள் அறிமுகம், கிறிஸ்தவர்கள் ஜெருசலம் செல்ல மானியம், இந்துக்கள் மானசரோவர் மற்றும் முக்திநாத் செல்ல மானியம், உலமாக்களுக்கான ஓய்வூதியம் அதிகரிப்பு, உலமாக்கள் எண்ணிக்கை அதிகரிப்பு, வக்ஃபு வாரியத்திற்கு நிதி உதவி என எண்ணற்ற மக்கள் நலம் பயக்கும் திட்டங்கள் எனது தலைமையிலான அரசால் செயல்படுத்தப்பட்டு வருகின்றன.

இருளிலிருந்து மீண்டு

வெளிச்சத்திற்கு வரும் தமிழகம்

மாண்புமிகு பேரவைத் தலைவர் அவர்களே!

இங்கே பேசிய பல உறுப்பினர்கள் மின்சாரப் பிரச்சனை குறித்து தங்கள் கருத்துகளை எடுத்துரைத்தார்கள்.

மின்சாரத்தை எடுத்துக் கொண்டால், பல தடைகளை தகர்த்தெறிந்து, கடந்த இரண்டே முக்கால் ஆண்டுகளில்,

எனது தலைமையிலான அரசு எடுத்த பகீரத முயற்சிகளின் காரணமாக, இருளில் மூழ்கியிருந்த தமிழகம் வெளிச்சத்திற்கு வரத் துவங்கியுள்ளது. 1991 முதல், 1996 வரையிலான எனது முதல் ஆட்சிக் காலத்தில், கிட்டத்தட்ட 1,300 மெகாவாட் மின் நிறுவு திறன் கூடுதலாக சேர்க்கப்பட்டது. 2001 முதல் 2006 வரையிலான எனது இரண்டாவது ஆட்சிக் காலத்தில், 2,500 மெகாவாட் அளவுக்கு கூடுதல் மின் நிறுவு திறன் சேர்க்கப்பட்டது.

தற்போது மூன்றாவது முறையாக நான் முதலமைச்சராக பொறுப்பேற்ற பிறகு, தேவைக்கேற்ப மின் உற்பத்தியை பெருக்குவதற்கான நடவடிக்கைகளை நான் முனைப்புடன் எடுத்து வருகிறேன்.

மேட்டூர் அனல் மின் திட்ட மூன்றாம் அலகிலிருந்து 600 மெகாவாட், வல்லூர் கூட்டு மின் திட்டத்தின் இரு அலகுகளிலிருந்து 700 மெகாவாட், வட சென்னை அனல் மின் திட்டத்தின் இரு அலகுகளிலிருந்து 1,200 மெகாவாட் என கிட்டத்தட்ட 2,500 மெகாவாட் அளவுக்கு கூடுதல் மின்சாரம் தற்போது உற்பத்தி செய்யப்பட்டு வருகிறது. அதாவது 8,000 மெகாவாட், 9,000 மெகாவாட் என இருந்த மின் உற்பத்தி, இதுவரை இல்லாத அளவுக்கு 29.1.2014 அன்று 12,799 மெகாவாட்டை எட்டி சாதனை படைத்துள்ளது என்பதை இந்த மாமன்றத்திற்கு மகிழ்ச்சியுடன் தெரிவித்துக் கொள்கிறேன்.

கடந்த சட்டமன்றப் பேரவை கூட்டத் தொடரின் போது புதிய மின் திட்டங்கள் நிறைவேற்றப்பட்டு மின் உற்பத்தி தொடங்கப்பட்டுள்ளதன் மூலம் கூடுதலாக 1,700 மெகாவாட் மின்சாரம் நமக்கு கிடைத்து வருகிறது என்று நான் தெரிவித்தேன். உடனே தி.மு.க. தலைவர் திரு. கருணாநிதி, “இந்த 1,700 மெகாவாட் மின்சாரம் முழுவதும் தி.மு.க. ஆட்சியில் தொடங்கப்பட்ட திட்டங்களின் மூலம் கிடைத்தது

தான்” என்று தெரிவித்து சாதனையில் பங்கு போட முயற்சி செய்தார்.

தமிழகத்தை இருளில் மூழ்கடிக்க திட்டமிட்ட சதி

இதனையடுத்து ஒரு சில நாட்களிலேயே தமிழ்நாடு மின்சார வாரியத்திடம் ஒப்படைக்கப்படாத புதிய கூட்டு மின் திட்டங்கள் உட்பட மத்திய மின் உற்பத்தி நிலையங்கள் மற்றும் பொதுத் துறை நிறுவனங்கள் மூலம் பெறப்பட்டு வந்த மின் உற்பத்தி சுமார் 2,500 மெகாவாட் அளவுக்கு குறைந்தது. மீண்டும் மின்வெட்டினை நடைமுறைப்படுத்தும் சூழ்நிலைக்கு எனது அரசு தள்ளப்பட்டது. இவற்றைச் சுட்டிக் காட்டி மாண்புமிகு பாரதப் பிரதமருக்கு நான் 25.11.2013 அன்று கடிதம் எழுதினேன்.

அந்தக் கடிதத்தில் தேசிய அனல் மின் கழகத்தின் கீழுள்ள கூட்டு நிறுவனம் உள்ளிட்ட மத்திய மின் உற்பத்தி நிலையங்களும், பாரத மிகுமின் நிறுவனத்தால் சோதனை அடிப்படையில் செயல்படுத்தப்பட்டு வரும் மின் உற்பத்தி நிறுவனங்களும் ஒரே சமயத்தில் இவ்வளவு மோசமாக செயல்படுவதை தமிழக மக்களால் நம்ப முடியவில்லை. மத்திய அரசின் கீழுள்ள பொதுத் துறை நிறுவனங்களின் கட்டுப்பாட்டில் இயங்கும் மின் உற்பத்தி நிலையங்களில் 2,500 மெகாவாட் அளவுக்கு உற்பத்தி குறைந்து இருப்பது தமிழகத்தை இருளில் மூழ்கச் செய்யும் செயல் திட்டமிட்ட சதி என்று தமிழக மக்கள் நம்பும் நிலைக்கு கொண்டு சென்று விடும் என்று குறிப்பிட்டு இருந்தேன்.

இது குறித்து செய்தியாளர்களிடம் பேசிய திரு. கருணாநிதி, “இதைப் பற்றிய குற்றச்சாட்டினை தமிழக முதல் அமைச்சரே, பிரதம அமைச்சருக்கு கடிதம் மூலமாக எழுதியிருக்கிறார். அதற்கு பிரதமரின் பதில் வந்த பிறகு,

அந்த விவரத்தை அறிந்து நான் விளக்கம் அளிக்கிறேன்” என்று கூறினார். பின்னர், ஓரிரு நாட்களிலேயே பிரதமரிடம் இருந்து எவ்வித பதிலும் வரப் பெறாமலேயே மத்திய மின் தொகுப்பிலிருந்து வரும் மின்சாரம் ஏன் குறைந்துள்ளது என்பது குறித்து விளக்கம் அளித்தார்.

அதன் பின்னர், மாண்புமிகு பாரதப் பிரதமர் தனது 16.12.2013 நாளிட்டக் கடிதத்தில், மத்திய மின் உற்பத்தி நிலையங்களில் என்ன காரணங்களினால் மின் உற்பத்தி பாதிக்கப்பட்டுள்ளது என தெரிவித்து, “Thus it may be seen that by sheer coincidence various problems have hit the power sector in Tamil Nadu at the same time. However, efforts are being made to resolve these problems at the earliest” என்று கூறியுள்ளார்.

அதாவது, தமிழ்நாட்டில் மின்சார துறையில் ஒரே சமயத்தில் பல்வேறு பிரச்சனைகள் நிகழ்ந்துள்ளது யதேச்சையாக ஏற்பட்டது. இருப்பினும், விரைவில் அவற்றை தீர்ப்பதற்கான முயற்சிகள் மேற்கொள்ளப்படும்,” என்று தெரிவித்துள்ளார். இதற்கு என்ன பொருள் என்பதை மாண்புமிகு உறுப்பினர்கள் மற்றும் தமிழக மக்களின் முடிவிற்கே நான் விட்டுவிடுகிறேன்.

சற்று முன் தெரிவித்ததை போல், 2,500 மெகாவாட் அளவுக்கு கூடுதல் மின்சாரம் தற்போது நமக்கு கிடைத்து வருகிறது. இதுதவிர, 3,330 மெகாவாட் அளவு மின்சாரத்தை 15 ஆண்டுகளுக்கு பெறத் தக்க வகையில், நீண்டகால அடிப்படையில் கொள்முதல் ஒப்பந்தங்கள் போடப்பட்டுள்ளன. இதில் 74 மெகாவாட், தமிழகத்தில் நிறுவப்பட்டுள்ள ஒரு தனியார் மின் நிலையத்திலிருந்து 1.1.2014 முதல் பெறப்பட்டு வருகிறது. மேலும், 1098 மெகாவாட் மின்சாரம் தமிழகத்தில் தூத்துக்குடி மற்றும் கடலூர் மாவட்டங்களில் நிறுவப்பட்டு வரும் தனியார் மின் நிலையங்களில் இருந்து, 2014-2015இல்

பெறப்படும். மீதமுள்ள 2,158 மெகாவாட் மின்சாரம், சத்தீஸ்கர், ஒடிசா, ஜார்கண்ட் மற்றும், மகாராஷ்டிரா மாநிலங்களில் உள்ள தனியார் மின் நிலையங்களில் இருந்து பெறப்படும்.

தற்போது, பரிசோதனையில் உள்ள சோலாப்பூர் - ரெய்ச்சூர் மின்வழித்தடம் வணிக உபயோகத்திற்கு விரைவில் கொண்டு வரப்படும் போது, வரும் ஆகஸ்ட் மாதத்திலிருந்து 1,426 மெகாவாட் மின்சாரம் நமக்கு கிடைக்கும். எனது தலைமையிலான அரசின் தொடர் முயற்சி காரணமாக, கூடங்குளம் அணுமின் திட்டமும் செயல்பாட்டிற்கு கொண்டு வரப்பட்டுள்ளது. விரைவில் இந்தத் திட்டம், தனது முழு உற்பத்தி திறனையும் எட்டும் நிலையில் உள்ளது.

எதிர்கால மின்தேவையை ஈடுசெய்ய

அனல் மின் திட்டங்கள்

இதுமட்டுமல்லாமல், எதிர்கால மின் தேவையை கருத்தில் கொண்டு, 3,300 மெகாவாட் திறன் கொண்ட அனல் மின் திட்டங்களுக்கு சர்வதேச ஒப்பந்தப் புள்ளிகள் கோரப்பட்டு பெறப்பட்டு உள்ளன. இவை வெகு விரைவில் இறுதி செய்யப்படும். 2,000 மெகாவாட் திறன் கொண்ட சில்லஹல்லா நீரேற்று புனல் மின் திட்டத்திற்கான தொடக்க ஆய்வுப் பணிகள் முடிவு பெற்றுள்ளன. விரைவில் முதற் கட்டத்திற்கான விரிவான திட்ட அறிக்கை தயாரிப்பதற்கான பணிகள் எடுத்துக் கொள்ளப்படும்.

5,000 கோடி ரூபாய் முதலீட்டில், 3,572 கோடி ரூபாய் ஐப்பானிய நிதி உதவியுடன் புதிதாக ஐந்து 400 கிலோ வோல்ட் துணை மின் நிலையங்களும், பதினான்கு 230 கிலோ வோல்ட் துணை மின் நிலையங்களும் அமைத்து, தமிழ்நாட்டின், குறிப்பாக சென்னையின் மின் கட்டமைப்பை வலுப்படுத்த நடவடிக்கை எடுக்கப்பட்டு வருகிறது. ஐந்து 400 கிலோ வோல்ட் துணை மின் நிலையங்களில் இரண்டு

துணை மின் நிலையங்கள் அமைப்பதற்கான ஒப்பந்தப் புள்ளிகள் இறுதி செய்யப்பட்டுள்ளன. ஒரு 400 கிலோ வோல்ட் துணை மின் நிலையம் அமைப்பதற்கான ஒப்பந்தப் புள்ளிகள் கோரப்பட்டுள்ளன. மீதம் இரு துணை மின் நிலையங்களுக்கான ஒப்பந்தப் புள்ளிகள் கோரப்படவுள்ளன. பதினான்கு 230 கிலோ வோல்ட் துணை மின் நிலையங்களில் நான்கு துணை மின் நிலையங்களுக்கான ஒப்பந்தப் புள்ளிகள் இறுதி செய்யப்பட்டு விட்டன. ஆறு துணை மின் நிலையங்களுக்கான ஒப்பந்தப் புள்ளிகள் ஆய்வில் உள்ளன. நான்கு துணை மின் நிலையங்களுக்கான ஒப்பந்தப் புள்ளிகள் இந்த மாதம் கோரப்படவுள்ளன.

மின்வெட்டே இல்லை என்ற நிலையை எட்டுவோம்

1000 கோடி ரூபாய் மதிப்பீட்டில், வேலூர் மாவட்டம், திருவலத்தில், 400 கிலோ வோல்ட் துணை மின் நிலையமும், அதனைச் சார்ந்த மின் தொடரமைப்பும் அமைப்பதற்கான ஒப்பந்தக்காரர்கள் தேர்வு செய்யப்பட்டு, பணிகள் விரைவாக நடைபெற்று வருகின்றன.

இதே போன்று 8,000 கோடி ரூபாய் மதிப்பீட்டில், 56 புதிய துணை மின் நிலையங்கள் அமைக்க நடவடிக்கை எடுக்கப்படும் என்று அறிவித்து இருந்ததில், 9 துணை மின் நிலையங்கள் இயக்கி வைக்கப்பட்டுவிட்டன. 24 துணை மின் நிலையங்கள் அமைக்கும் பணிகள் நடைபெற்று வருகின்றன. 8 துணை மின் நிலையங்கள் அமைக்க ஒப்பந்தப் புள்ளிகள் இறுதி செய்யப்பட்டு, பணி ஆணைகள் வழங்கப்படவுள்ளன. 9 துணை மின் நிலையங்களுக்கான ஒப்பந்தப் புள்ளிகள் கோரப்பட்டுள்ளன. இவை விரைவில் இறுதி செய்யப்படும். மீதமுள்ள 6 துணை மின் நிலையங்களுக்கான ஒப்பந்தப் புள்ளிகள் கோரப்பட உள்ளன.

மின் நுகர்வோர்களுக்கு சீரான மின்சாரம் வழங்கும் பொருட்டு, இந்த நிதியாண்டில் இதுவரை 16,151 புதிய மின்மாற்றிகள் நிறுவப்பட்டுள்ளன. இந்த அரசு 2011 மே மாதம் பொறுப்பேற்றது முதல், 2013 டிசம்பர் வரை 27.5 இலட்சம் புதிய மின் இணைப்புகள் அளிக்கப்பட்டுள்ளன.

நான் ஏற்கெனவே உறுதி அளித்தபடி, மின் வெட்டே இல்லை என்ற நிலைமையை தமிழகம் விரைவில் எட்டிவிடும் என்பதை மகிழ்ச்சியுடன் இந்த மாமன்றத்திற்கு தெரிவித்துக் கொள்கிறேன்.

உயர்ந்தது உணவு உற்பத்தி

மாண்புமிகு பேரவைத் தலைவர் அவர்களே!

விவசாயிகளின் வருவாயைப் பெருக்கும் வகையில் முதன்மைத் துறையான வேளாண் துறைக்கு எனது அரசு மிகுந்த முக்கியத்துவம் அளித்து வருகிறது. சாகுபடி பரப்பை அதிகரிக்கவும் வேளாண் உற்பத்தியைப் பெருக்கவும் அதன் மூலம் விவசாயிகளுக்கு நல்ல வருமானம் கிடைக்கவும் தேவையான நடவடிக்கைகள் தொடர்ந்து எடுக்கப்பட்டு வருகின்றன.

நான் மூன்றாவது முறையாக ஆட்சிப் பொறுப்பை ஏற்றவுடன் தமிழக வரலாற்றிலேயே முதன் முறையாக 2011ஆம் ஆண்டு ஜூன் மாதம் 6 ஆம் தேதி முன்கூட்டியே மேட்டூர் அணையை திறந்துவிட உத்தரவிட்டேன். இதன் காரணமாகவும்; புதிய உத்திகளை கடைபிடித்ததன் காரணமாகவும் 2011-2012 ஆம் ஆண்டிற்கான உணவு தானிய உற்பத்தி 101.52 இலட்சம் மெட்ரிக் டன்னாக உயர்ந்து சாதனை படைத்தது. இந்தச் சாதனைக்காக மத்திய அரசின் கிரிஷி கர்மான் விருது தமிழகத்திற்கு வழங்கப்பட்டது.

2012-2013ஆம் ஆண்டில் பருவ மழை பொய்த்ததன் காரணமாகவும், கர்நாடகம் காவேரி தண்ணீர் திறந்துவிட

மறுத்ததன் காரணமாகவும், உணவு தானிய உற்பத்தியில் புதிய சாதனையை படைக்க முடியவில்லை. இருப்பினும், நுண்ணீர் பாசனம், 12 மணி நேர தடையில்லா மும்முனை மின்சாரம் உள்பட பல்வேறு உத்திகளை கையாண்டதன் காரணமாக உணவு தானிய உற்பத்தி வெகுவாக குறைவது தடுக்கப்பட்டது. இருப்பினும், வறட்சியால் பாதிக்கப்பட்ட விவசாயிகளுக்கு நிவாரணம் வழங்கும் வகையில் சென்னையைத் தவிர அனைத்து மாவட்டங்களும் வறட்சி மாவட்டங்களாக அறிவிக்கப்பட்டன. சுமார் 5.32 இலட்சம் விவசாயிகளுக்கான முழு பிரிமியத் தொகையான 27 கோடியே 67 இலட்சம் ரூபாயினை எனது தலைமையிலான அரசே காப்பீட்டு நிறுவனத்திற்கு செலுத்தியது.

விவசாயிகளுக்கு வறட்சி நிவாரணம்

டெல்டா பகுதிகளில் 3.61 லட்சம் ஏக்கர் பரப்பளவில் சாகுபடி செய்த நெற் பயிர் வறட்சியினால் பாதிப்படைந்ததால் ஒரு ஏக்கருக்கு 15,000 ரூபாய் வீதம் சுமார் 524 கோடி ரூபாய் வறட்சி நிவாரணமாக 3,52,613 விவசாயிகளுக்கு வழங்கப்பட்டது.

டெல்டா அல்லாத மாவட்டங்களைப் பொறுத்தவரையில் 22.89 லட்சம் ஏக்கர் பரப்பில் சாகுபடி செய்த பயிர் பாதிக்கப்பட்டது. 50 விழுக்காட்டிற்கு மேல் மகசூல் இழப்பு ஏற்பட்ட நெற் பயிருக்கு ஒரு ஏக்கருக்கு 5,000 ரூபாய் வீதமும் பாசனம் பெறும் இதர பயிர்களுக்கும் பல்லாண்டு பயிர்களுக்கும் ஏக்கருக்கு 4,000 ரூபாய் வீதமும் பாசனம் பெறாத பயிர்கள் மற்றும் மல்பெரி பயிர்களுக்கு ஏக்கருக்கு 3,000 ரூபாய் வீதமும், சுமார் 804 கோடியே 24 இலட்சம் ரூபாய் 17 இலட்சத்து 37 ஆயிரம் விவசாயிகளுக்கு வழங்கப்பட்டது. மொத்தத்தில் 1,328 கோடியே 24 இலட்சம் ரூபாய், 20 இலட்சத்து 90 ஆயிரம் விவசாயிகளுக்கு வழங்கப்பட்டது.

2013-2014ஆம் ஆண்டில் 24.1.2014 முடிய 40.50 இலட்சம் ஏக்கர் பரப்பளவில் நெல் சாகுபடி தமிழ்நாடு முழுவதும் மேற்கொள்ளப்பட்டது. இது மட்டுமல்லாமல் பிற பயிர்களும் சாகுபடி செய்யப்பட்டன. இதன் மூலம் இந்த ஆண்டு உணவு தானிய உற்பத்தி சுமார் 100 இலட்சம் மெட்ரிக் டன்னை எட்டும். சென்ற ஆண்டை ஒப்பிடுகையில் உணவு தானிய உற்பத்தி 59 விழுக்காடு அதிகரிக்கும்.

திருந்திய நெல் சாகுபடி ஒட்டுமொத்த கிராமத் திட்டத்தின் கீழ், 2013-2014ஆம் ஆண்டில் 2,000 கிராமங்களில் செயல்படுத்தப்பட்டு இன்றைய நிலவரப்படி 4.70 இலட்சம் ஏக்கர் பரப்பளவில் திருந்திய நெல் சாகுபடி தொழில்நுட்பம் நடைமுறைப்படுத்தப்பட்டு வருகிறது. சென்ற ஆண்டுடன் ஒப்பிடும் போது இது 13 விழுக்காடு கூடுதல் ஆகும்.

2013-2014ஆம் ஆண்டில் ஒருங்கிணைந்த பயறு சாகுபடி திட்டத்தின் கீழ் 1,695 கிராமங்களில் 2.50 இலட்சம் ஏக்கர் பரப்பளவில் பயறுவகை பயிர்கள் சாகுபடி செய்யப்பட்டு வருகிறது. கடந்த ஆண்டை ஒப்பிடும் போது கூடுதலாக 11 ஆயிரம் ஏக்கர் பரப்பளவில் பயறுவகை பயிர்கள் சாகுபடி மேற்கொள்ளப்பட்டுள்ளது.

நெல் - கரும்புக்குக் கூடுதல் விலை

நெல் கொள்முதல் விலை மற்றும் கரும்பு ஆதரவு விலை ஆகியவற்றில் மத்திய அரசு நிர்ணயித்த விலைக்கு மேல் கூடுதல் விலையை எனது தலைமையிலான அரசு நிர்ணயித்துள்ளது.

விவசாயிகள் தங்களின் விளை பொருட்களை இருப்பில் வைத்து நியாயமான விலை கிடைக்கும் போது அவற்றை விற்பனை செய்ய ஏதுவாக, சந்தை உட்கட்டமைப்பு வசதிகள், குளிர்சாதன வசதி அமைப்புகள், கிடங்குகள் ஆகியவை அமைத்துத் தரப்பட்டுள்ளன. மேலும்,

ஒருங்கிணைந்த தரிசு நில மேம்பாட்டுத் திட்டத்தின் கீழ் 1.13 இலட்சம் ஏக்கர் தரிசு நிலங்கள் விளை நிலங்களாக மாற்றப்பட்டு உள்ளன. பண்ணைக் குட்டைகள், கசிவு நீர் குட்டைகள், தடுப்பணைகள் ஆகியவை அமைக்கப்பட்டதன் மூலம் விவசாயத்திற்கு தேவையான தண்ணீர் கிடைக்க வழிவகை செய்யப்பட்டுள்ளது. நுண்ணீர் பாசனத்திற்காக சிறு, குறு விவசாயிகளுக்கு 100 விழுக்காடு மானியமும், இதர விவசாயிகளுக்கு 75 விழுக்காடு மானியமும் வழங்கப்படுகிறது. வேளாண் இயந்திரங்கள் மற்றும் கருவிகள் வாங்க விவசாயிகளுக்கு 141 கோடியே 67 இலட்சம் ரூபாய் மானியம் வழங்கப்பட்டுள்ளது.

காவிரியில் தமிழக உரிமையை நிலை நாட்டினோம்

இவை எல்லாவற்றிற்கும் மேலாக, நீண்ட நாட்களாக மத்திய அரசிதழில் வெளியிடப்படாமல் கிடப்பில் போடப்பட்டிருந்த காவேரி நடுவர் மன்ற இறுதி ஆணையை மத்திய அரசிதழில் வெளியிடச் செய்த அரசு எனது தலைமையிலான அனைத்திந்திய அண்ணா திராவிட முன்னேற்றக் கழக அரசு என்பதை இந்தத் தருணத்தில் தெரிவித்துக் கொள்ள விரும்புகிறேன்.

கால்நடை, மீன்வளம் ஆகிய முதன்மைத் துறைகளுக்கும் எனது தலைமையிலான அரசு முன்னுரிமை அளித்து வருகிறது. 643 கால்நடை மருந்தகங்கள் மற்றும் நிலையங்களுக்கு புதிய கட்டடங்கள் கட்ட அனுமதி அளிக்கப்பட்டுள்ளது. 882 கட்டடங்கள் புதுப்பிக்கப்பட்டு உள்ளன. 485 கால்நடை கிளை நிலையங்கள் ஊரக கால்நடை மருந்தகங்களாக தரம் உயர்த்தப்பட்டு உள்ளன. 50 புதிய கால்நடை கிளை நிலையங்களும், 20 மருந்தகங்களும் ஏற்படுத்தப்பட்டு உள்ளன. 798

கால்நடை மருத்துவர்கள் நியமனம் செய்யப்பட்டு உள்ளனர். 289 கால்நடை ஆய்வாளர்கள் நியமிக்கப்பட்டுள்ளனர்.

கோழிவளர்ப்பு தொழிலை மேம்படுத்த கோழி அபிவிருத்தி திட்டம் என்ற ஒரு திட்டம் செயல்படுத்தப்பட்டு வருகிறது. புதிதாக 1,214 கோழிப் பண்ணைகள் அரசு உதவியுடன் ஏற்படுத்தப்பட்டு உள்ளன.

மீனவர் நலன்

2 இடங்களில் மீன் பதனிடும் பூங்காக்களை ஏற்படுத்த ஒப்பந்தப் புள்ளிகள் கோரப்பட்டுள்ளன. 4 இடங்களில் துறைமுகங்கள் ஏற்படுத்தப்பட்டு வருகின்றன. 11 இடங்களில் மீன் இறங்குதளங்கள் ஏற்படுத்தப்பட்டு வருகின்றன.

நாகப்பட்டினத்தில் மீன் வளப் பல்கலைக்கழகம் ஏற்படுத்தப்பட்டு உள்ளது. ஆழ்கடல் மீன்பிடிப்பை ஊக்குவிக்கும் வகையில் தற்போதுள்ள படகுகளை சூரை மீன் பிடிப்பிற்கு ஏதுவாக மாற்றியமைக்க ஒரு திட்டம் வகுக்கப்பட்டு செயல்படுத்தப்பட்டு வருகிறது. இதற்கென 149 படகுகள் சுமார் 3½ கோடி ரூபாய் செலவில் வழங்கப்பட்டுள்ளன. 3,848 மீன்பிடி படகுகள் இயந்திரமயம் ஆக்கப்பட்டு உள்ளன. மீனவர்களுக்கு டீசல் மற்றும் மண்ணெண்ணெய் மானிய விலையில் வழங்கப்படுகிறது.

தொழில் துறையில் தமிழகம் முன்னணி மாநிலம்

மாண்புமிகு பேரவைத் தலைவர் அவர்களே!

தொழில் துறையை எடுத்துக் கொண்டால், இந்தியாவில் உள்ள பெரிய மாநிலங்களில் முன்னணியில் உள்ள மாநிலமாக தமிழகம் விளங்குகிறது. தொழில் துறையில் மேலும் சிறந்த வளர்ச்சியை ஏற்படுத்த வேண்டும் என்ற நோக்கில், தொலைநோக்குத் திட்டம் 2023-ஐ நாங்கள் வெளியிட்டு இருக்கிறோம். இதில் தமிழகத்தின் மொத்த உள்நாட்டு

உற்பத்தியில் 17 விழுக்காடாக உள்ள தொழில்களின் தற்போதைய பங்களிப்பை 22 விழுக்காடாக உயர்த்த இலக்கு நிர்ணயிக்கப்பட்டுள்ளது. இந்த இலக்கினை எய்துவதற்கான நடவடிக்கைகள் மேற்கொள்ளப்பட்டு வருகின்றன.

நான் ஆட்சிப் பொறுப்பேற்ற 2011ஆம் ஆண்டு மே மாதம் முதல் இன்று வரை 1 இலட்சத்து 46 ஆயிரம் பேருக்கு நேர்முக மற்றும் மறைமுக வேலைவாய்ப்பு கிடைக்கும் வகையில், 17 இந்திய மற்றும் பன்னாட்டு பெரும் நிறுவனங்களுடன் 26,625 கோடி ரூபாய் முதலீட்டிற்கான புரிந்துணர்வு ஒப்பந்தங்கள் போடப்பட்டுள்ளன.

இது நாள் வரை 10,660 கோடி ரூபாய் முதலீடுகள் கிடைக்கப் பெற்று, 10,022 நபர்களுக்கு நேரடி வேலைவாய்ப்புகள் கிடைக்கப் பெற்றுள்ளன பல ஆயிரம் பேர்களுக்கு மறைமுக வேலைவாய்ப்புகள் உருவாக்கப்பட்டு உள்ளன. இது தவிர, தமிழ்நாடு அரசின் வழிகாட்டி நிறுவனம் மூலம், 21 நிறுவனங்கள் 3,108 கோடியே 88 இலட்சம் ரூபாய் முதலீட்டினை தமிழகத்தில் செய்ய உள்ளன.

தமிழகத்தில் ரூ.5,900 கோடி ஜப்பானிய முதலீடு

ஜப்பான் நாட்டு நிறுவனங்கள் தமிழ்நாட்டில் முதலீடு செய்ய ஏதுவாக, ஜப்பான் வெளி வர்த்தக அமைப்பு, Japan External Trade Organisation (JETRO) சென்னையில் ஒரு வர்த்தக ஆதரவு மையத்தினை ஏற்படுத்தியுள்ளது. எனது தலைமையிலான அரசு பொறுப்பேற்றதிலிருந்து தமிழ்நாடு அரசு மற்றும் தொழில் வழிகாட்டுதல் மற்றும் ஏற்றுமதி மேம்பாட்டு நிறுவனத்தின் ஆதரவுடன் 970 மில்லியன் அமெரிக்க டாலர், அதாவது சுமார் 5,900 கோடி ரூபாய் முதலீட்டில் 18 ஜப்பானிய பெரும் தொழில் நிறுவனங்களை நிறுவ,

ஐப்பான் வர்த்தக அமைப்பு வசதிகளை ஏற்படுத்திக் கொடுத்துள்ளது. இவை தவிர, 300க்கும் அதிகமான ஐப்பானிய நிறுவனங்கள் தமிழ்நாட்டில் அமையப் பெற்றுள்ளன. இதன் மூலம், ஐப்பானிய நிறுவனங்களின் முதலீடுகளை ஈர்ப்பதில் இந்தியாவிலேயே தமிழகம் முதன்மை மாநிலமாக விளங்குகிறது என்ற பெருமையை நாம் அடைந்துள்ளோம்.

தென் மாவட்ட தொழில் முனைவோருக்கு எண்ணிலா சலுகைகள்

தென் தமிழ் மாவட்டங்களான இராமநாதபுரம், புதுக்கோட்டை, திண்டுக்கல், தேனி, விருதுநகர், தூத்துக்குடி, திருநெல்வேலி மற்றும் கன்னியாகுமரி மாவட்டங்களில் தொழில் பூங்காக்களை ஏற்படுத்த வேண்டும் என்ற நோக்கில், பல்வேறு சலுகைகளை நான் அறிவித்துள்ளேன்.

இந்தப் பகுதிகளில் தொழில் துவங்க முனைவோருக்கு, 50 விழுக்காடு மானிய விலையில் சிப்காட் நிறுவனம் மூலம் நிலம் ஒதுக்கீடு செய்தல், நில குத்தகை பத்திரப் பதிவிற்கான முத்திரைத்தாள் கட்டணத்தில் 100 விழுக்காடு விலக்கு, மூலதன மானியம் 1.5 மடங்கிலிருந்து 2 மடங்காக அதிகரிப்பு, உட்கட்டமைப்பு வசதிகளை உருவாக்குதல், மதிப்புக் கூட்டு வரி அடிப்படையிலான சலுகைகள் பெற தற்போது நடைமுறையில் உள்ள குறைந்தபட்ச முதலீட்டுத் தொகையான 50 கோடி ரூபாய் என்பதை 10 கோடி ரூபாயாக குறைத்தல் போன்ற சலுகைகள் கிடைக்கும். இதற்கான பணிகள் தற்போது முழுவீச்சில் நடைபெற்று வருகின்றன.

எனது தலைமையிலான அரசின் இது போன்ற நடவடிக்கைகள்மூலம், தொழில் வளர்ச்சியில் தமிழகம் விரைவில் இந்தியாவிலேயே முதன்மை மாநிலமாக விளங்கும்.

உண்மைக்கு மாறான பிரச்சாரம்

மாண்புமிகு பேரவைத் தலைவர் அவர்களே,

தமிழகத்தில் தற்போது தொழில் துறை வளர்ச்சி அடையவில்லை என்றும், முந்தைய மைனாரிட்டி தி.மு.க. ஆட்சியின் போது அதிக அளவு தொழில் முதலீடுகள் வந்ததாகவும், அதனால் தான் மின் வெட்டு பிரச்சனை ஏற்பட்டதாகவும் உண்மைக்கு மாறான பிரச்சாரத்தை எதிர்க்கட்சியினர், தி.மு.க.வினர், குறிப்பாக தி.மு.க. தலைவர் திரு. கருணாநிதி மற்றும் மாண்புமிகு உறுப்பினர் திரு. மு.க. ஸ்டாலின் ஆகியோர் சொல்லி வருகின்றனர்.

“Times of India” நாளிதழுக்கு பேட்டியளித்த மாண்புமிகு உறுப்பினர் திரு. மு.க. ஸ்டாலின், கடந்த மைனாரிட்டி தி.மு.க. ஆட்சியில் 51 உள்நாட்டு, வெளிநாட்டு நிறுவனங்கள் 62,340 கோடி ரூபாய் முதலீடு செய்து 2 இலட்சத்து 35 ஆயிரம் வேலை வாய்ப்புகள் உருவாக்கப்பட்டதாக கூறியுள்ளார். தி.மு.க. தலைவர் திரு. மு. கருணாநிதியும் தமிழகத்தில், தி.மு.க. ஆட்சி காலத்தில் தொழில்கள் வளர்ச்சி அடைந்ததாக அறிக்கை வெளியிட்டுள்ளார். ஆனால், இதன் உண்மை நிலை என்ன என்பதை இந்த மாமன்றத்துக்கு விளக்குவது எனது கடமை என கருதுகிறேன்.

கடந்த மைனாரிட்டி தி.மு.க. ஆட்சியில் புரிந்துணர்வு ஒப்பந்தங்கள் மூலமும், அரசாணைகள் மூலமும் 54 தொழில் நிறுவனங்கள் முதலீடு செய்வதாக சொல்லப்பட்ட தொகை 66,664 கோடி ரூபாய் ஆகும். இதில் 15,982 கோடி ரூபாய்க்கான 12 தொழில்கள் தொடங்கப்படவே இல்லை. உதாரணத்திற்கு சொல்ல வேண்டுமானால், 2,500 கோடி ரூபாய் முதலீடு செய்ய ஒப்பந்தம் செய்த ‘TATA Steel’ ஒரு ரூபாய் கூட முதலீடு செய்யவில்லை. அதேபோல், 4,320 கோடி ரூபாய் முதலீடு செய்வதாக தெரிவித்து அரசாணையும்

வழங்கப் பெற்ற இந்தியன் ஆயில் கார்ப்பரேஷன் நிறுவனமும், 2,000 கோடி ரூபாய் முதலீடு செய்வதாக புரிந்துணர்வு ஒப்பந்தம் கையெழுத்திட்ட ‘Signet Solar’ நிறுவனமும், 2,000 கோடி முதலீடு செய்வதாக சொன்ன ‘Moser Baer Infrastructure & Developers India Ltd’ நிறுவனமும் தொழில் எதையும் ஆரம்பிக்கவும் இல்லை; 1 ரூபாய் கூட முதலீடும் செய்யவில்லை. எஞ்சிய தொழில் நிறுவனங்கள் இன்று வரை செய்த முதலீடு 36,336 கோடியே 28 இலட்சம் ரூபாய் தான். இதில் 2011ஆம் ஆண்டு மே மாதத்திற்குப் பிறகு செய்யப்பட்ட முதலீடுகளும் அடங்கும். எனவே, கடந்த மைனாரிட்டி தி.மு.க. ஆட்சியில் தொழில் நிறுவனங்கள் செய்த முதலீடு 62,000 கோடி ரூபாய் என்பது முற்றிலும் உண்மைக்கு மாறானது ஆகும்.

தொழிற்சாலைகளும் வேலைவாய்ப்புகளும் அதிகரிப்பு

எனது தலைமையிலான அரசு பொறுப்பேற்ற பின் கடந்த 2½ ஆண்டுகளில் புரிந்துணர்வு ஒப்பந்தங்கள் மற்றும் ஒற்றை சாளர அனுமதி மூலம் தமிழகத்தில் தற்போது மேற்கொள்ளப்பட்டு வரும் மொத்த முதலீடுகள் 29,558 கோடி ரூபாய் ஆகும். இந்த முதலீட்டுத் திட்டங்களுக்கான நில ஒதுக்கீடு மற்றும் அனுமதிகள் வழங்குதல் ஆகியன மேற்கொள்ளப்பட்டு இதுவரை 10,660 கோடி ரூபாய் முதலீடு செய்யப்பட்டுள்ளது.

இதுமட்டுமின்றி தற்போது மேலும் புதிய முதலீடுகளாக 16 நிறுவனங்கள் தமிழகத்தில் 42,400 கோடி ரூபாய் முதலீடு செய்ய விருப்பம் தெரிவித்துள்ளன. அவை இன்னும், ஓரிரு மாதங்களில் இறுதி செய்யப்பட்டு செயல்படவும் பெறும்.

தமிழகத்தில் உள்ள தொழிற்சாலைகளின் எண்ணிக்கை பற்றிய புள்ளிவிவரங்களை பார்த்தால், தற்போது தமிழ்நாட்டில் அதிக அளவு தொழிற்சாலைகள் ஏற்படுத்தப்பட்டுள்ளன

என்பது தெரிய வரும். Central Statistical Organisation என்ற மத்திய புள்ளி விவர நிறுவனம் வெளியிடும் புள்ளி விவரங்களின்படி, திரு.மு.கருணாநிதியே குறிப்பிட்டுள்ளது போல், 2008-2009 ஆம் ஆண்டு இருந்த தொழிற்சாலைகளின் எண்ணிக்கை 26,122. மார்ச் 2013 முடிவில், தமிழ்நாட்டில் உள்ள தொழிற்சாலைகளின் எண்ணிக்கை 40,352 ஆகும். எனவே, தொழிற்சாலைகளின் எண்ணிக்கையும், வேலை வாய்ப்புகளும் தற்போது எனது ஆட்சியில் அதிகரித்துள்ளன என்பது தான் உண்மை.

தொழில்கள் வளர்ந்துள்ளனவா என்பதை கணிக்க முக்கியமான அளவுகோல் தொழிலாளர்களின் எண்ணிக்கை ஆகும். எனது தலைமையிலான அரசு ஏற்பட்ட பின், தமிழகத்தில் தொழிலாளர்கள் எண்ணிக்கை கணிசமாக உயர்ந்துள்ளது.

மத்திய அரசின் கட்டுப்பாட்டில் உள்ள மாநில தொழிலாளர் ஆயுள் காப்பீட்டு நிறுவனம், அதாவது Employees Provident Fund Organization இல் உள்ள கணக்குப்படி பார்த்தால், 31.3.2006 நாளைய நிலவரப்படி, பதிவு செய்த தொழிலாளர்களின் எண்ணிக்கை 55 இலட்சத்து 10 ஆயிரம் ஆகும்.

31.3.2011 அன்று தமிழகத்தைப் பொறுத்தவரையில், பதிவு செய்த மொத்த தொழிலாளர்களின் எண்ணிக்கை 84 இலட்சத்து 21 ஆயிரத்து 904 ஆகும். எனவே, கடந்த மைனாரிட்டி தி.மு.க. ஆட்சியின் ஐந்தாண்டு காலத்தில் பதிவு செய்யப்பட்ட கூடுதல் தொழிலாளர்கள் எண்ணிக்கை 29 இலட்சத்து 11 ஆயிரம் தான். 31.12.2013 அன்றைய நிலவரப்படி இந்த எண்ணிக்கை 1 கோடியே 60 இலட்சத்து 61 ஆயிரத்து 58 ஆக உயர்ந்துள்ளது. அதாவது, எனது தலைமையிலான ஆட்சியின் 2½ ஆண்டுகளில், 76 இலட்சத்து 39 ஆயிரம் புதிய வேலை வாய்ப்புகள் உருவாக்கப்பட்டுள்ளன.

எனவே, தமிழகத்தின் தொழில் வளர்ச்சிக்கு இதைவிட வேறு என்ன சான்று வேண்டும்? இதுவன்றி, EPF தகுதி இல்லாத வேலைவாய்ப்புகளும் ஏற்படுத்தப்பட்டுள்ளன. ஆனால் அது பற்றிய புள்ளி விவரங்கள் எந்த நிறுவனத்தாலும் சேகரிக்கப்படுவதில்லை.

தி.மு.க. தலைவர் திரு. கருணாநிதி தன்னுடைய அறிக்கையில், 2010 ஆம் ஆண்டு ஜூலை 8 ஆம் நாளிட்ட Wall Street Journal இதழில், அரசுத் துறை சார்ந்த 12க்கும் மேற்பட்ட அனுமதிகளை ஒற்றைச் சாளர முறையில் ஒரே இடத்தில் வழங்குகிறது தமிழகம் என்று பாராட்டியுள்ளதாக தெரிவித்துள்ளார்.

இது போன்ற 12க்கும் மேற்பட்ட அரசு துறை சம்பந்தப்பட்ட அனுமதிகளை ஒற்றைச் சாளர முறையில் நிறுவனங்களுக்கு அனுமதி வழங்குதலுக்கான மையமாக தமிழ்நாடு தொழில் வழிகாட்டி மையம் மற்றும் ஏற்றுமதி மேம்பாட்டு நிறுவனம் (GUIDANCE BUREAU) செயல்பட்டு வருகிறது. இந்த நிறுவனத்தினை எனது தலைமையிலான அரசு தான் 1992 ஆம் ஆண்டில் துவக்கியது. எனவே அந்தப் பாராட்டு என்னையே சாரும்.

தொழில் முதலீடு உயர்வு

இந்தியப் பொருளாதார கண்காணிப்பு மையத்தின், அதாவது Centre for Monitoring Indian Economyஇன் 2010 அக்டோபர் - டிசம்பர் காலாண்டிற்கான அறிக்கையில் தமிழகம் இந்தியாவில் தொழில் வளர்ச்சியில் 3 ஆவது இடத்தில் உள்ளது என்று தெரிவித்துள்ளதாக முன்னாள் முதலமைச்சர் திரு. கருணாநிதி தனது அறிக்கையில் தெரிவித்துள்ளார்.

இதே இந்திய பொருளாதார கண்காணிப்பு மையத்தின், CMIEஇன் 2013 டிசம்பர் காலாண்டிற்கான புள்ளி விவர

அறிக்கையில், ஜூன் 2011 இல் தமிழகத்தில் செய்யக் கருதப்பட்ட தொழில் முதலீடு 8 இலட்சத்து 6 ஆயிரத்து 376 கோடியே 90 இலட்சம் ரூபாய் ஆகும் என்றும், அது டிசம்பர், 2013இல் 9 இலட்சத்து 45 ஆயிரத்து 337 கோடியே 40 இலட்சம் ரூபாயாக உயர்ந்துள்ளது என்றும் குறிப்பிடப்பட்டு உள்ளது.

மேலும், ஜூன் 2011 இல் இந்தியாவில் செய்யக் கருதப்பட்ட மொத்த தொழில் முதலீட்டில் தமிழகத்தின் பங்கு 6.1 விழுக்காடாக இருந்தது என்றும், இது டிசம்பர், 2013இல் 6.5 விழுக்காடாக உயர்ந்துள்ளது என்றும் அந்த அறிக்கையில் குறிப்பிடப்பட்டுள்ளது.

இதுமட்டுமல்லாமல், ஜூன், 2011 முதல் டிசம்பர் 2013 வரையிலான காலகட்டத்தில் இந்தியாவில் தொழில் செய்வதற்கு கருதப்பட்ட மொத்த முதலீடு 9.76 விழுக்காடு உயர்ந்துள்ளது என்றும், இந்த முதலீடு தமிழகத்தை பொறுத்த வரையில் 17.23 விழுக்காடு என்றும் குறிப்பிடப்பட்டுள்ளது. இந்தியாவில் உள்ள 17,474 திட்டங்களில், தமிழகத்தில் மட்டும் 1,538 திட்டங்கள் தொடங்கக் கருதப்பட்டுள்ளது என்றும் CMIE தெரிவித்துள்ளது.

பொதுத் துறை நிறுவனங்கள் தொழில் வளர்ச்சிக்கு அடிப்படையாக அமையும் என்பதால், இந்த அரசு அதற்கு அதிக முக்கியத்துவம் அளித்து சிறந்த முறையில் நிருவகித்து வருகின்ற காரணத்தினால், கடந்த 2012-2013 ஆம் ஆண்டில் தொழில்துறையின் கீழ் இயங்கும் பொதுத் துறை நிறுவனங்கள் மற்றும் துறைகள் ஈட்டிய மொத்த வருவாய் 1521 கோடியே 26 இலட்சம் ரூபாய் ஆகும். இது கடந்த 2010-2011 ஆம் ஆண்டில் 1,084 கோடியே 48 இலட்சம் ரூபாயாக மட்டுமே இருந்தது என்பது குறிப்பிடத்தக்கது.

சிப்காட் (SIPCOT) நிறுவனத்தின் மூலம், 300 தொழில் நிறுவனங்களுக்கு 2,326 ஏக்கர் நிலம் சிப்காட் தொழிற்பேட்டைகளில் கடந்த இரண்டரை ஆண்டுகளில் ஒதுக்கீடு செய்யப்பட்டுள்ளது. இந்நிறுவனங்களின் மூலம், 42,500 தொழிலாளர்கள் வேலை வாய்ப்பினை பெற்றுள்ளனர். இந்த நிறுவனங்களின் மொத்த முதலீடு ஏறத்தாழ 9,700 கோடி ரூபாயாகும்.

புதிய தொழில் முதலீடுகள்

மேலும், பல்வேறு புதிய முயற்சிகள் இத்துறையில் கடந்த இரண்டரை ஆண்டுகளில் மேற்கொள்ளப்பட்டு உள்ளன.

தமிழ்நாடு செய்தித்தாள் காகிதநிறுவனம் நாள் ஒன்றுக்கு 600 டன் சிமெண்ட் உற்பத்தி செய்யும் ஆலை ஒன்றினை 100 கோடி ரூபாய் முதலீட்டில் துவக்கியுள்ளது. இந்தியாவிலேயே காகித ஆலையில் துவக்கப்பட்ட முதல் சிமெண்ட் உற்பத்தி ஆலை இதுவே ஆகும்.

அதுமட்டுமன்றி, அரசுத் துறை நிறுவனங்களிலேயே அதிக முதலீட்டுடன் அதாவது 1500 கோடி ரூபாய் மதிப்பீட்டில் புதிய காகித ஆலை ஒன்று திருச்சிராப்பள்ளி மாவட்டத்தின் பிற்பட்ட பகுதியான மணப்பாறை வட்டம், மொண்டிப்பட்டி கிராமத்தில் அமைத்திட அடிக்கல் நாட்டப்பட்டு, தொடர் நடவடிக்கைகள் மேற்கொள்ளப்பட்டு வருகின்றன. டிசம்பர் 2015இல் இந்த ஆலை உற்பத்தியை துவங்கும்.

பல ஆண்டுகளாக பரிசீலனையில் மட்டுமே இருந்து வந்த அரியலூர் சிமெண்ட் ஆலையை நவீனமயமாக்கும் பணிக்காக, திட்ட ஆலோசகரின் அறிக்கை ஏற்கப்பட்டு 542 கோடி ரூபாய்க்கான திட்டத்திற்கு மாநில தொழில் திட்ட முதலீட்டுக் குழு, Project Investment Committee அனுமதி அளித்துள்ளது. இதற்கான பணிகள் விரைவில் துவங்கும்.

எனவே, புதிய தொழில் முதலீடுகள், புதிய வேலை வாய்ப்புகளை ஏற்படுத்துவது, பொதுத்துறை நிறுவனங்களின் செயல்பாடு என அனைத்திலும் பன்மடங்கு வளர்ச்சியை தமிழகம் எட்டியிருக்கிறது என்பதை எவராலும் மறுக்க இயலாது என்பதைத் தெரிவித்துக் கொள்கிறேன்.

கச்சத்தீவு தாரை வார்ப்பு

மாண்புமிகு பேரவைத் தலைவர் அவர்களே !

அடுத்து மீனவப் பிரச்சனையை பற்றி இங்கே நான் குறிப்பிட விரும்புகிறேன்.

தமிழக மீனவர்களின் தற்போதைய பிரச்சனைக்கு மூல காரணமாக விளங்குவது கச்சத் தீவு. இந்திய நாட்டிற்கு சொந்தமான இந்த கச்சத் தீவு மற்றும் அதனைச் சுற்றியுள்ள பகுதிகள், திரு. கருணாநிதி தமிழகத்தின் முதலமைச்சராக இருந்த போது, 1974ஆம் ஆண்டு இந்திய - இலங்கை ஒப்பந்தத்தின் மூலம் மத்திய அரசால் இலங்கை நாட்டிற்கு தாரைவார்க்கப்பட்டது.

கச்சத்தீவு இலங்கை நாட்டிற்கு தாரைவார்க்கப்படுவதற்கு முன்பே, அப்போது தமிழகத்தின் முதலமைச்சராக இருந்த திரு. கருணாநிதியுடன் மத்திய அரசு இரண்டு முறை ஆலோசனை செய்திருக்கிறது. மத்திய அரசிடம் இது போன்றதொரு எண்ணம் இருப்பதை அறிந்த திரு. கருணாநிதி, இது குறித்து நாடு தழுவிய போராட்டத்தை நடத்தி, மக்களின் கவனத்தை ஈர்த்திருக்கலாம். ஆனால், அதைச் செய்யவில்லை.

1960ஆம் ஆண்டிற்கு முன்பு, மேற்கு வங்க மாநிலத்தில் உள்ள பெருபாரி பகுதியை கிழக்கு பாகிஸ்தானுக்கு அளிக்க மத்திய அரசு முயன்ற போது, உச்ச நீதிமன்றத்தில் வழக்கு தொடரப்பட்டு, மத்திய

அரசின் அந்த முயற்சி முறியடிக்கப்பட்டது. இதனைப் பின்பற்றி, கச்சத் தீவினை தாரைவார்க்கும் மத்திய அரசின் முயற்சிக்கு முட்டுக்கட்டை போட்டிருக்கலாம். ஆனால் திரு கருணாநிதி, அதையும் செய்யவில்லை.

கச்சத் தீவை திருமதி இந்திரா காந்தி அவர்கள் இலங்கைக்குக் கொடுத்தது தொடர்பாக நீதிமன்றத்தில் வழக்குத் தொடரப் போவதாக ஜன சங்கத் தலைவர் திரு. வாஜ்பாய் அவர்கள் அப்போது அறிவித்தார். இதைச் சுட்டிக் காட்டி, 29.6.1974 அன்று செய்தியாளர்கள் திரு. கருணாநிதியிடம் கேள்வி கேட்ட போது, “அது பற்றி நான் கருத்து தெரிவிக்க விரும்பவில்லை” என்று பதில் அளித்துள்ளார்.

அதாவது, 1974ஆம் ஆண்டு கச்சத் தீவினை மத்திய அரசு இலங்கை நாட்டிற்கு தாரை வார்க்க முயற்சி செய்த போது, அதை முன்கூட்டியே அறிந்த திரு. கருணாநிதி, அதற்கு மிகப் பெரிய எதிர்ப்பையும் தெரிவிக்கவில்லை; மக்களிடையே விழிப்புணர்வை ஏற்படுத்தும் வகையில், மத்திய அரசுக்கு எதிராக மிகப் பெரிய, போராட்டங்களையும் நடத்தவில்லை, உச்ச நீதிமன்றத்தில் வழக்கையும் தொடுக்கவில்லை, இன்னும் சொல்லப் போனால், திரு. வாஜ்பாய் அவர்களின் கருத்திற்கு ஆதரவாகக் கூட தனது கருத்தை தெரிவிக்கவில்லை.

சுருக்கமாக சொல்ல வேண்டுமென்றால், அடக்கமாக, சாத்வீக முறையில் தமிழ்நாடு சட்டமன்றத்தில் தீர்மானத்தை நிறைவேற்றியதைத் தவிர வேறு எதையும் திரு. கருணாநிதி செய்யவில்லை.

தமிழக மீனவர்களின் உயிர்நாடியாக விளங்கும் கச்சத் தீவு பிரச்சனைக்கு நான் 1991ஆம் ஆண்டு முதலமைச்சராக பொறுப்பேற்ற பிறகு பல்வேறு தீர்வுகளை முன்மொழிந்து

உள்ளேன். இவை எதையும் மத்திய அரசு நிறைவேற்றிவிடாத சூழ்நிலையில், மீனவர் பிரச்சனைக்கு நிரந்தரத் தீர்வு காண வேண்டும் என்பதைக் கருத்தில் கொண்டு, அனைத்திந்திய அண்ணா திராவிட முன்னேற்றக் கழகத்தின் பொதுச் செயலாளர் என்ற முறையில் பெருபாரி வழக்கினை மேற்கோள் காட்டி 2008ஆம் ஆண்டு நான் உச்ச நீதிமன்றத்தில் ஒரு வழக்கினைத் தொடுத்தேன்.

உச்ச நீதிமன்றத்தில் என்னால் தாக்கல் செய்யப்பட்ட மனுவில், “1974 மற்றும் 1976 ஆம் ஆண்டைய இந்திய - இலங்கை ஒப்பந்தங்கள் சட்டப்படி செல்லத்தக்கவை அல்ல” என்று உத்தரவிட வேண்டுமென்றும் கோரியிருந்தேன். இந்த வழக்கில் மத்திய அரசுடன் தமிழ்நாடு அரசையும் ஒரு பிரதிவாதியாக சேர்த்திருந்தேன். ஆனால், அப்போது முதலமைச்சராக இருந்த திரு. கருணாநிதி தமிழகத்திற்கு சாதகமான எவ்வித மனுவையும் உச்ச நீதிமன்றத்தில் தாக்கல் செய்யவில்லை.

மாறாக, “மத்திய அரசு எதிர் உறுதி ஆவணத்தை தாக்கல் செய்த பிறகு மாநில அரசின் சார்பில் தாக்கல் செய்யப்பட வேண்டிய எதிர் உறுதி ஆவணம் பற்றி முடிவு செய்யலாம்” என்று முடிவு செய்தவர் திரு. கருணாநிதி.

தி.மு.க. ஆதரவுடன் ஆட்சி நடத்தி வந்த காங்கிரஸ் தலைமையிலான மத்திய அரசோ, 1974 மற்றும் 1976ஆம் ஆண்டுகளில் இந்திய - இலங்கை நாடுகளுக்கு இடையேயான கச்சத் தீவு தாரைவார்ப்பு ஒப்பந்தங்களுக்கு நாடாளுமன்றத்தின் ஒப்புதல் பெறப்பட வேண்டியதில்லை என்றும், கச்சத் தீவு இந்திய நாட்டின் ஒரு பகுதியே இல்லை என்றும் தெரிவித்து, என்னால் தாக்கல் செய்யப்பட்ட மனுவினை தள்ளுபடி செய்யுமாறு உச்ச நீதிமன்றத்தில் எதிர் உறுதி ஆவணத்தை தாக்கல் செய்தது.

சட்டமன்றத்தில் தீர்மானம்

இந்தச் சூழ்நிலையில், 2013ஆம் ஆண்டு சென்னை உயர் நீதிமன்றத்தில் தனி நபர் ஒருவரால் தொடுக்கப்பட்ட பொது நல வழக்கில், பதில் மனுவை தாக்கல் செய்த மத்திய அரசு, “1974 மற்றும் 1976 ஆம் ஆண்டைய ஒப்பந்தங்களின்படி, இந்திய கடல் எல்லைக்குள் தான் இந்திய மீனவர்கள் மீன்பிடிக்க வேண்டும்; கடல் எல்லையை தாண்டிச் சென்று அண்டை நாட்டின் வளத்தை எடுத்துக் கொள்ளக் கூடாது” என்று தெரிவித்துள்ளது.

மேலும் 1974 மற்றும் 1976 ஒப்பந்தங்களின்படி, இலங்கை கடல் பகுதியில் மீன்பிடிப்பதற்கான எந்த உரிமையும் இந்திய மீனவர்களுக்கு இல்லை என்றும் மத்திய அரசு, தெரிவித்துள்ளது.

இந்தியாவைப் பொறுத்த வரையில், இந்திய – இலங்கை நாடுகளுக்கு இடையேயான கடல் எல்லை மற்றும் கச்சத்தீவு மீதான உரிமை ஆகியவை ஏற்கெனவே முடிந்துவிட்ட ஒன்று என்றும் மத்திய அரசால் அந்த மனுவில் குறிப்பிடப்பட்டு உள்ளது.

தமிழர்களுக்கு விரோதமான இந்த மத்திய அரசுக்குத் தான் திரு. கருணாநிதி ஆதரவு அளித்தார், அளிக்கிறார், அளிப்பார்.

இப்படிப்பட்ட திரு. கருணாநிதி, மிக சமீபத்தில் கச்சத் தீவு குறித்து உச்ச நீதிமன்றத்தில் மனுத் தாக்கல் செய்துவிட்டு, அதைப்பற்றி பெருமைபட்டுக் கொள்வது நகைப்புக்குரியதாக உள்ளது. திரு. கருணாநிதியின் இந்தச் செயல் தும்பை விட்டுவிட்டு வாலை பிடிப்பதற்கு சமம்.

நான் மூன்றாவது முறையாக ஆட்சிப் பொறுப்பை ஏற்ற பிறகு, என்னால் உச்ச நீதிமன்றத்தில் தாக்கல் செய்யப்பட்ட வழக்கில் தமிழக அரசின் வருவாய்த் துறையையும்

இணைத்துக் கொள்ளும் வகையிலான தீர்மானத்தை தமிழ்நாடு சட்டமன்றப் பேரவையில் நிறைவேற்றினேன். இதன் அடிப்படையில் தமிழக அரசின் வருவாய் துறை கச்சத் தீவு வழக்கில் இணைத்துக் கொள்ளப்பட்டுள்ளது.

தமிழக மீனவர்கள் தொடர்ந்து தாக்கப்பட கச்சத்தீவு தாரைவார்ப்பே காரணம்

தமிழக மீனவர்கள் தொடர்ந்து இலங்கை கடற்படையினரால் துன்புறுத்தப்படுவதற்கும், தாக்கப் படுவதற்கும், சிறைபிடிக்கப்படுவதற்கும் கச்சத்தீவு மற்றும் அதைச் சுற்றியுள்ள பகுதிகள் இலங்கைக்கு தாரைவார்க்கப்பட்டது தான் காரணம்.

கடந்த இரண்டே முக்கால் ஆண்டுகளில் 1,131 தமிழக மீனவர்கள் கடல் எல்லையை தாண்டிவிட்டதாக குற்றம் சாட்டப்பட்டு இலங்கை கடற்படையினரால் சிறை பிடிக்கப்பட்டனர். இருப்பினும் எனது தொடர் முயற்சியின் காரணமாகவும், தூதரக நடவடிக்கைகள் காரணமாகவும் அனைத்து மீனவர்களும் விடுவிக்கப்பட்டு உள்ளனர்.

இந்தச் சூழ்நிலையில் மீனவச் சங்கப் பிரதிநிதிகள் என்னைச் சந்தித்து தமிழக மற்றும் இலங்கை மீனவர்கள் சந்தித்து பேசுவதற்கான ஒரு வாய்ப்பினை ஏற்படுத்திக் கொடுக்க வேண்டும் என கோரிக்கை விடுத்தனர். இவர்களின் கோரிக்கையினை ஏற்று இரு நாடுகளின் மீனவச் சங்க பிரதிநிதிகளுக்கு இடையேயான பேச்சுவார்த்தைக்கு நான் ஏற்பாடு செய்தேன்.

இந்தப் பேச்சுவார்த்தை ஒரு சுமுகமான சூழ்நிலையில் நடைபெற ஏதுவாக, பேச்சுவார்த்தைக்கு முன்பே இலங்கை சிறைகளில் வாடிக் கொண்டிருக்கும் தமிழக மீனவர்களையும், அவர்களது படகுகளையும் விடுவிக்க வேண்டும் என்ற கோரிக்கை மத்திய அரசிடம் வைக்கப்பட்டது. இதனை

ஏற்றுக் கொண்ட மத்திய அரசு, தமிழக சிறைச்சாலைகளில் உள்ள இலங்கை மீனவர்களை விடுவிக்க வேண்டும் என்று கேட்டுக் கொண்டது. இதன் அடிப்படையில், கடல் எல்லையை தாண்டி மீன் பிடித்ததாக குற்றம் சாட்டப்பட்டு இலங்கை சிறைகளில் வாடிக் கொண்டிருந்த தமிழக மீனவர்கள் 295 பேரும் விடுவிக்கப்பட்டுள்ளனர். அவர்களது உடைமைகளும் திருப்பித் தரப்பட்டுள்ளன. இதே போன்று தமிழக சிறைச்சாலைகளில் இருந்த இலங்கை மீனவர்களும் விடுவிக்கப்பட்டனர்.

இந்தச் சுழமகமான சூழ்நிலையில், 27.1.2014 அன்று தமிழக - இலங்கை நாட்டு மீனவர்களுக்கிடையே பேச்சுவார்த்தை நடைபெற்றது.

தமிழக - இலங்கை மீனவர்கள் பேச்சுவார்த்தை

இந்தப் பேச்சுவார்த்தையில், இரட்டை மடி, pair trawling மற்றும் சுருக்கு மடி, purse seine மூலம் மீன்பிடிப்பது இந்தியாவில் தமிழகம் உட்பட பல மாநிலங்களிலும், உலக அளவில் பல நாடுகளிலும் தடை செய்யப்பட்டு உள்ளதால் இதனை முழுமையாக செயல்படுத்துவது என்றும், இதனை மீறுபவர்கள் மீது நடவடிக்கை எடுக்கக் கோருவது என்றும் தீர்மானிக்கப்பட்டது.

தமிழக மீனவர்களால் முன் வைக்கப்பட்ட கோரிக்கைகளை இலங்கை வட மாகாணத்தைச் சார்ந்த மீனவர்களிடம் கொண்டு சென்று அவர்களின் நம்பிக்கையினை பெறுவதற்காகவும், மீனவர்கள் பேச்சுவார்த்தைக்கு மேலும் முன்னேற்றத்தை அளிக்கும் நல்லெண்ண நோக்கத்துடன் 2014 பிப்ரவரி 10 ஆம் தேதி முதல் 30 நாட்களுக்கு இழுவை படகுகள், இலங்கை மற்றும் தமிழக அரசால் தடை செய்யப்பட்ட வலைகளை பயன்படுத்தி இலங்கை கடற் பகுதியில் மீன்பிடிப்பதை நிறுத்தி வைக்க

இலங்கை மீனவப் பிரதிநிதிகள் கோரிக்கை வைத்தனர். தமிழக - இலங்கை மீனவர்களிடையே நடைபெறும் பேச்சுவார்த்தையை நல்ல முறையில் முன்னெடுத்து செல்ல இந்த கோரிக்கையை தமிழக மீனவர்கள் ஏற்றுக் கொண்டனர்.

இலங்கை நாட்டின் கரையோர பகுதிகளில் இழுவலை படகுகள் மீன்பிடிப்பில் ஈடுபடுவதால், இலங்கை மீனவர்களின் வலைகள் சேதம் அடைவதாக தெரிவிக்கப்பட்டதைத் தொடர்ந்து, மேற்குறிப்பிட்ட ஒரு மாத கால தடை நடைமுறைக்கு வரும் வரை, இலங்கை நாட்டின் கரையோர பகுதிகளில் இழுவலை படகுகள் மீன்பிடிப்பில் ஈடுபடக் கூடாது என்பது இருநாட்டு மீனவர்களால் ஏற்றுக் கொள்ளப்பட்டது.

இதனைத் தொடர்ந்து, அடுத்த கட்ட பேச்சுவார்த்தைக்காக இலங்கை நாட்டிற்கு வரும்படி தமிழக மீனவர்களுக்கு இலங்கை மீனவப் பிரதிநிதிகள் அழைப்பு விடுத்ததை ஏற்று, அடுத்த கட்ட பேச்சுவார்த்தையை இலங்கை நாட்டில் நடத்தி சுமுக முடிவுகள் எடுக்கப்படும்.

இலங்கை மற்றும் இந்திய நாட்டில் சிறைபிடித்து வைக்கப்பட்டுள்ள மீதமுள்ள மீனவர்கள் மற்றும் மீன்பிடி படகுகளை உடனடியாக பரஸ்பரம் விடுதலை செய்ய வேண்டும் என இரு நாட்டு அரசுகளையும் இரு நாட்டு மீனவப் பிரதிநிதிகளும் ஒரு மனதாக கேட்டுக் கொண்டனர்.

இந்தப் பேச்சுவார்த்தையில் ஓர் உடன்படிக்கை ஏற்பட்டுள்ளது. இந்த உடன்படிக்கையினால், உச்ச நீதிமன்றத்தில் நிலுவையில் உள்ள வழக்குக்கு எவ்வித குந்தகமும் ஏற்படாது என்பதை இந்த மாமன்றத்திற்கு தெரிவித்துக் கொள்கிறேன். இந்தப் பேச்சுவார்த்தைக்குப்

பின்னரும், இலங்கை கடற்படை இந்திய மீனவர்களை சிறைபிடித்துள்ளது கவலை அளிப்பதாக உள்ளது.

இலங்கைத் தமிழர் ஆதரவில் உறுதி

மாண்புமிகு பேரவைத் தலைவர் அவர்களே !

இலங்கைத் தமிழர்கள் பிரச்சனை பற்றி மாண்புமிகு உறுப்பினர்கள் இங்கே பேசினார்கள். எங்களைப் பொறுத்த வரையில், இலங்கை உள்நாட்டுப் போரில் சர்வதேச போர் நெறிமுறைகளை மீறி நடந்து கொண்டவர்களை போர்க் குற்றவாளிகள் என அறிவிக்க வேண்டும்; இனப் படுகொலையை நடத்தியவர்கள் தண்டிக்கப்பட வேண்டும்; அதுவரை இலங்கை நாட்டின் மீது பொருளாதாரத் தடை விதிக்க வேண்டும், தமிழ் ஈழம் குறித்து இலங்கையில் உள்ள மற்றும் வெளிநாடுகளில் வாழுகின்ற இலங்கை தமிழர்களிடையே பொது வாக்கெடுப்பு நடத்தி அதற்கேற்ப நடவடிக்கை எடுக்க வேண்டும், இலங்கை நாட்டில் நடைபெறும் அனைத்துக் கூட்டங்களையும் இந்தியா புறக்கணிக்க வேண்டும்; இலங்கை வீரர்கள் எவருக்கும் ராணுவப் பயிற்சியை இந்தியாவில் அளிக்கக் கூடாது; இலங்கைநாட்டுடனான விளையாட்டுப் போட்டிகளில் கலந்து கொள்ளக்கூடாது என்பனவற்றில் நாங்கள் உறுதியாக இருக்கிறோம்.

இது குறித்து பல்வேறு கால கட்டங்களில் தமிழ்நாடு சட்டமன்றப் பேரவையில் தீர்மானங்கள் நிறைவேற்றப்பட்டு மத்திய அரசுக்கு அனுப்பப்பட்டன. எந்த ஒரு தீர்மானத்தின் மீதும் மத்திய அரசு இது நாள் வரை நடவடிக்கை எடுக்கவில்லை. மத்திய அரசுக்கு அப்போது ஆதரவு அளித்த தி.மு.க.வும் வாய் மூடி மவுனியாகத்தான் இருந்தது.

காமன்வெல்த் மாநாட்டில் இந்தியா சார்பில் யாரும் கலந்து கொள்ளக் கூடாது என இந்த மாமன்றத்தில் தீர்மானம்

நிறைவேற்றப்பட்ட பின்பும், மத்திய அரசு வெளியுறவுத் துறை அமைச்சரை அந்த மாநாட்டிற்கு அனுப்புவதில் உறுதியாக உள்ளது என்பதை அறிந்து; கடைசி முயற்சியாக, மாநாடு கூடுவதற்கு இரு நாட்கள் முன்பு இந்த மாமன்றத்தின் சிறப்புக் கூட்டத்தைக் கூட்டி, காமன்வெல்த் மாநாட்டில் இந்தியா சார்பாக எவரும் கலந்து கொள்ளக் கூடாது என்ற தீர்மானத்தினை நிறைவேற்றினோம். இந்தத் தீர்மானத்தினை, தமிழர்களின் ஒட்டுமொத்த உணர்வினை முற்றிலும் புறக்கணிக்கும் வகையில், இந்திய வெளியுறவுத் துறை அமைச்சர் இலங்கையில் நடைபெற்ற காமன்வெல்த் மாநாட்டில் கலந்து கொண்டார். மத்திய அரசின் இந்தச் செயல் மிகுந்த வேதனை அளிக்கிறது. இதனை நாங்கள் வன்மையாகக் கண்டிக்கிறோம்.

இந்த ஆண்டு மார்ச் மாதம் ஐ.நா. மனித உரிமை சபையில் இலங்கைக்கு எதிராக நான்கு நாடுகள் தீர்மானம் கொண்டு வரப்போவதாக செய்திகள் வந்துள்ளன. எங்களைப் பொறுத்த வரையில், இந்தியாவே, இனப் படுகொலையை நிகழ்த்தியவர்களை தண்டிக்க தனித் தீர்மானத்தை இலங்கைக்கு எதிராக கொண்டு வந்து அதற்கு ஆதரவாக மற்ற நாடுகளை வாக்களிக்க வைத்து அந்தத் தீர்மானத்தை நிறைவேற்ற வேண்டும். ஆனால், தற்போதைய மத்திய காங்கிரஸ் கூட்டணி அரசு இதனை நிச்சயம் நிறைவேற்றாது.

நாடாளுமன்ற மக்களவைத் தேர்தல் விரைவில் வர இருக்கிறது. அப்போது ஆட்சி மாறும். காட்சிகளும் மாறும். மத்திய அரசின் கொள்கைகளை தீர்மானிக்கக் கூடிய நிலையில், அனைத்திந்திய அண்ணா திராவிட முன்னேற்றக் கழகம் இருக்கும். அப்போது, ஐ.நா. மனித உரிமை சபையில் இலங்கைக்கு எதிராக தீர்மானம் கொண்டு வந்து அதனை

வெற்றி பெறச் செய்ய நடவடிக்கை எடுக்கப்படும் என்பதை இந்தத் தருணத்தில் தெரிவித்துக் கொள்கிறேன்.

கடந்த ஆட்சியில் சட்டம் ஒழுங்கு பட்டபாடு

மாண்புமிகு பேரவைத் தலைவர் அவர்களே !

மாநிலத்தில் சட்டம் ஒழுங்கு நிலைமை குறித்து சில குற்றச்சாட்டுகளை எதிர்கட்சியினர் தெரிவித்து வருகிறார்கள். மாநிலத்தில் சட்டம் ஒழுங்கு சரிவர பராமரிக்கப்படுவது இல்லை, குற்றங்கள் அதிகரித்துள்ளன என்று உண்மைக்கு மாறான ஒரு தொடர் பிரச்சாரம் தி.மு.க.வினரால் மேற்கொள்ளப்பட்டு வருகிறது. இது குறித்த எனது விளக்கத்தை இந்த மாமன்றத்திற்கு நான் எடுத்துரைக்க விரும்புகிறேன்.

முந்தைய மைனாரிட்டி தி.மு.க. ஆட்சியில், மதுரையில் பத்திரிகை அலுவலகம் எரிக்கப்பட்டது. இந்தக் கொடூரக் காட்சிகள் தொலைக் காட்சிகளில் ஒளிபரப்பாயின. என்ன நடவடிக்கை எடுக்கப்பட்டது? குற்றவாளிகள் அனைவரும் விடுதலை செய்யப்பட்டனர். இது தான் சட்டத்தையும், நீதியையும் நிலைநாட்டிய லட்சணமா?

சென்னை சட்டக்கல்லூரி வளாகத்தில் இருபிரிவினருக்கு இடையே மோதல் ஏற்பட்டது. இதைத் தடுக்க வேண்டிய காவல் துறையின் கைகளை கட்டிப் போட்டது யார்? இது என்ன சட்டத்தை நிலை நாட்டியதன் அடையாளமா?

சென்னை உயர் நீதிமன்ற வளாகத்தில் நடைபெற்ற ஒரு நிகழ்ச்சியில், உச்ச நீதிமன்ற தலைமை நீதிபதி, உச்ச நீதிமன்ற நீதிபதிகள், உயர் நீதிமன்ற தலைமை நீதிபதி, உயர்நீதிமன்ற நீதிபதிகள், முதலமைச்சர், காவல் துறை தலைமை இயக்குநர் ஆகியோர் முன்னிலையில் ஒரு ரவுடிக் கும்பல் வழக்கறிஞர்களை தாக்கியது. அவர்கள் மீது எவ்வித

நடவடிக்கையும் எடுக்கப்படவில்லையே ? இதற்குப் பெயர் தான் சட்டத்தின் ஆட்சியா ?

இது போன்ற எண்ணற்ற குற்றச்சாட்டுகளை அடுக்கிக் கொண்டே போகலாம். இவை வெறும் குற்றச்சாட்டுகள் அல்ல - உண்மை சம்பவங்கள்! சுருக்கமாக சொல்ல வேண்டுமென்றால், சட்டத்தின் ஆட்சிக்கு பதிலாக சமூக விரோதிகளுக்கான ஆட்சி தான் நடைபெற்றது.

ஆட்சியில் இருந்த போது தான் சட்டத்திற்கு எதிராக செயல்பட்டார் என்றால், ஆட்சியில் இல்லாத போதும் சட்டத்திற்கு விரோதமாக செயல்பட்டுக் கொண்டிருக்கிறார் தி.மு.க. தலைவர் திரு. கருணாநிதி.

மதுரை புறநகர் மாவட்ட தி.மு.க. செயலாளர் உட்பட ஐந்து பேர் மீது ஒருவர் தீண்டாமை வன்கொடுமைச் சட்டத்தின் கீழ் காவல் துறையிடம் புகார் கொடுத்தார். இதனுடைய உண்மைத் தன்மையை ஆராய்ந்து நடவடிக்கை எடுக்க வேண்டியது காவல் துறை.

ஆனால், இது குறித்து திரு. கருணாநிதியே நடவடிக்கை எடுத்து இருக்கிறார். இந்தப் பிரச்சனை குறித்து 28.1.2014 அன்று செய்தியாளர்களுக்கு பேட்டி அளித்த திரு. கருணாநிதி, “கட்சியிலே உள்ள மதுரை மாவட்ட கழகச் செயலாளர் மூர்த்தி அவர்கள் மீது பி.சி.ஆர். சட்டப்படி நடவடிக்கை எடுக்க வேண்டும் என்று போலீசாருக்கு எழுதிக் கொடுத்தவரை, கட்சித் தலைவர் என்ற முறையில் நான் விசாரிப்பதும், கண்டிப்பதும் எப்படிக் குற்றமாகும்...” என்று வினவியுள்ளார்.

அதாவது, சட்டத்திற்கு புறம்பாக செயல்பட்டவர் மீது காவல் துறையில் புகார் கொடுப்பதே தவறு என்று கூறி இருக்கிறார்.

ஆட்சியில் இல்லாத போதே இப்படி என்றால், ஆட்சியில் இருந்த போது சட்டம்-ஒழுங்கு எப்படி நிலைநாட்டப்பட்டு இருக்கும் என்பதை உங்களின் கற்பனைக்கே விட்டுவிடுகிறேன்.

மதுரை பத்திரிகை அலுவலக எரிப்புச் சம்பவத்திற்கும், தா. கிருட்டிணன் கொலை வழக்கிற்கும் மூல காரணம் யார் என்பதை நான் சொல்லி நீங்கள் தெரிந்து கொள்ள வேண்டிய அவசியமில்லை. மேற்கண்ட இரண்டு சம்பவங்களும் தானாகவே நடந்தது போல், இந்த இரண்டு வழக்குகளில் கைது செய்யப்பட்ட குற்றவாளிகள் அனைவரும் விடுதலை செய்யப்பட்டனர்.

சட்டத்தின் முன் அனைவரும் சமம்

தற்போது, தன்னுடைய இளைய மகன் மாண்புமிகு உறுப்பினர் திரு. மு.க. ஸ்டாலின் வாழ்வு பற்றி நாடாளுமன்ற உறுப்பினர் திரு. அழகிரி சொல்லியவற்றை பத்திரிகையாளர்களிடம் திரு. கருணாநிதி தெரிவித்துள்ளார் இதோடு நின்றுவிடாமல், பாரதப் பிரதமருக்கு திரு. டி.ஆர். பாலு மூலம் கடிதம் எழுதச் சொல்லியிருக்கிறார். திரு. பாலுவும், 27.1.2014 அன்று பாரதப் பிரதமருக்கு கடிதம் எழுதியிருக்கிறார். அந்தக் கடிதத்தில், எல்.டி.டி.ஈ., மத அடிப்படைவாதிகள் மற்றும் அரசியல் விரோதிகளால் திரு. மு.க. ஸ்டாலினுக்கு ஆபத்து உள்ளது என்று குறிப்பிட்டு, Z PLUS பாதுகாப்பு கொடுக்குமாறு வேண்டுகோள் விடப்பட்டுள்ளது என செய்திகள் வெளி வந்துள்ளன.

இலங்கை இனப்படுகொலையில் தமிழ் ஈழ விடுதலை அமைப்பினர் மட்டுமல்லாமல், பல்லாயிரக்கணக்கான இலங்கைத் தமிழர்கள் கொல்லப்பட்டுவிட்ட நிலையில், எல்.டி.டி.ஈ. அமைப்பிடமிருந்து ஆபத்து என்பது இல்லாத ஒன்றாகும்.

எந்த ஒரு பெயரும் குறிப்பிடாமல், மத அடிப்படை வாதிகளிடம் இருந்து அச்சுறுத்தல் இருப்பதாக கூறப்பட்டுள்ளது. இதுவும் கற்பனையான ஒன்று.

கடைசியாக, பலதரப்பட்ட அரசியல்வாதிகளிடமிருந்து அச்சுறுத்தல் இருப்பதாக கூறப்பட்டுள்ளது. யார் யார் அந்த அரசியல்வாதிகள் என்பது குறிப்பிடப்படவில்லை. கடிதம் எழுதியுள்ள தருணத்தையும், தற்போது திரு. கருணாநிதியின் குடும்பத்தில் நடக்கும் குழப்பத்தையும் ஒப்பிடுகையில் திரு. மு.க. அழகிரியின் மூலம் ஆபத்து என்பது மறைமுகமாக தெரிவிக்கப்பட்டுள்ளது.

தனது இளைய மகனுக்கு மூத்த மகனால் ஆபத்து என்றவுடன் பாரதப் பிரதமருக்கு வரிந்து கட்டிக் கொண்டு கடிதம் எழுதச் சொல்லும் திரு. கருணாநிதி, பத்திரிகை எரிப்புச் சம்பவம் மற்றும் தா. கிருட்டிணன் கொலை வழக்குகளில் என்ன நிலைப்பாட்டை எடுத்தார்? தனக்கு ஒரு நீதி; தன் குடும்பத்திற்கு ஒரு நீதி; மற்றவர்களுக்கு ஒரு நீதி, என்ற ரீதியில் செயல்படும் திரு. கருணாநிதியை தலைவராகக் கொண்டு செயல்படும் தி.மு.க.வினர், சட்டம்—ஒழுங்கு குறித்து பேசுவது நகைப்புக்குரியதாக உள்ளது.

சட்டத்தின் ஆட்சி

எங்களைப் பொறுத்த வரையில் சட்டத்தின் ஆட்சி நிலைநாட்டப்பட வேண்டும் என்பதில் மிகுந்த அக்கறையோடு செயல்பட்டு வருகிறோம். சட்டத்தின் முன் அனைவரும் சமம் என்பதே எங்களின் தாரக மந்திரம்.

அனைத்திந்திய அண்ணா திராவிட முன்னேற்றக் கழகம் ஆட்சிப் பொறுப்பேற்ற பிறகு, சமூக விரோதிகளின் ஆட்சி என்று இருந்த நிலைமை மாற்றப்பட்டு சட்டத்தின் ஆட்சி நிலைநாட்டப்பட்டுள்ளது. காவல் துறையினர் யாருக்காகவும், எதற்காகவும், அஞ்சாமல் சட்டப்படியான நடவடிக்கையை

எடுப்பதற்கான சுதந்திரத்தைப் பெற்றுள்ளனர். இதன் காரணமாக, தமிழகத்தில் பொது அமைதி சிறப்பாக பராமரிக்கப்பட்டு வருகிறது. கொள்ளை, வழிப்பறி, ஆட்கடத்தல், கள்ளக் கடத்தல் போன்ற குற்றங்களில் ஈடுபடுவோர் மீது கடுமையான நடவடிக்கைகள் எடுக்கப்பட்டு வருகின்றன.

கடந்த 2005 ஆம் ஆண்டு எனது முந்தைய ஆட்சியில் 1,366 ஆக இருந்த கொலைகளின் எண்ணிக்கை, 2010 ஆம் ஆண்டு முந்தைய திமுக ஆட்சியில் 1,715 ஆக உயர்ந்தது. இதே போல் ஆதாயக் கொலைகள் 74ல் இருந்து 153 ஆக உயர்ந்தது.

2005 ஆம் ஆண்டு 73 என்றிருந்த கூட்டுக் கொள்ளைகள் 2010 ஆம் ஆண்டு முந்தைய மைனாரிட்டி திமுக ஆட்சியில் 85 ஆகவும், கொள்ளைகள் 437இல் இருந்து 1,817 ஆகவும், கன்னக் களவுகள் 3,738இல் இருந்து 4,715 ஆகவும் உயர்ந்தன.

சுருக்கமாக சொல்ல வேண்டுமென்றால், கடந்த ஐந்து ஆண்டு கால மைனாரிட்டி திமுக ஆட்சியில் கொலை வழக்குகள் 25.5 விழுக்காடும், ஆதாயக் கொலை 106.75 விழுக்காடும், கூட்டுக் கொள்ளை 16.44 விழுக்காடும், கொள்ளைகள் 315.8 விழுக்காடும், கன்னக் களவு 26 விழுக்காடும் அதிகரித்துள்ளன.

கொலைகளின் எண்ணிக்கையை எடுத்துக் கொண்டால் முந்தைய தி.மு.க. ஆட்சியில், ஆண்டொன்றுக்கு 5.11 விழுக்காடு கூடியுள்ளது. நான் ஆட்சிப் பொறுப்பேற்ற பிறகு, 2011 ஆம் ஆண்டு 1,747 கொலைகளும், 2012 ஆம் ஆண்டு 1,806 கொலைகளும், சென்ற 2013 ஆம் ஆண்டு 1,806 கொலைகளும் நடந்துள்ளன. திமுக ஆட்சியின் போதான அதிகரிப்பு விகிதத்துடன் ஒப்பிடும்போது,

கடந்த இரண்டு ஆண்டுகளில் கொலைகளின் அதிகரிப்பு 3.42 விழுக்காடு குறைந்துள்ளது என்பதே உண்மை.

கொலைகளிலேயே மிகவும் கொடியவை ஆதாயக் கொலைகளாகும். இவற்றின் எண்ணிக்கை 2010 ஆம் ஆண்டு திமுக ஆட்சிக் காலத்தில், 153 ஆக இருந்தது. ஆனால் 2011 ஆம் ஆண்டு, ஆதாயக் கொலைகளின் எண்ணிக்கை 123 ஆக குறைந்தது. 2013 ஆம் ஆண்டு 121 ஆக மேலும் குறைந்துள்ளது. 2011 ஆம் ஆண்டுடன் ஒப்பிடும் போது, 2013 ஆம் ஆண்டு ஆதாயக் கொலைகள் 1.63 சதவிகிதம் குறைந்துள்ளது. இவ்வழக்குகளின் சதவிகிதம் இவ்விரு ஆண்டுகளில் ஆண்டொன்றுக்கு 0.81 சதவிகிதம் குறைந்துள்ளது. ஆனால் இதற்கு நேர்மாறாக, திமுக ஆட்சியின் போது, ஆண்டிற்கு சராசரியாக 21.35 சதவிகிதம் ஆதாயக் கொலைகள் அதிகரித்து இருந்தன.

குற்றங்கள் குறைந்தன

கூட்டுக் கொள்ளை வழக்குகளைப் பொறுத்த வரையில், 2011 ஆம் ஆண்டு 101 வழக்குகள் என்று இருந்த எண்ணிக்கை, 2012 ஆம் ஆண்டு 97 ஆக குறைந்தது. 2013 ஆம் ஆண்டு 83 ஆக குறைந்துவிட்டது. இவ்வழக்குகள் 2011 ஆம் ஆண்டுடன் ஒப்பிடும் போது, 2013 ஆம் ஆண்டு 17.82 விழுக்காடு குறைந்துள்ளது. இவ்விரு ஆண்டுகளில் சராசரியாக 8.91 சதவிகிதம் குறைந்துள்ளது. ஆனால், கடந்த மைனாரிட்டி திமுக ஆட்சியில் கூட்டுக்கொள்ளை வழக்குகள் சராசரியாக ஆண்டொன்றுக்கு 3.29 சதவிகிதம் அதிகரித்தன.

களவு வழக்குகளைப் பொறுத்த வரையில் 2010 ஆம் ஆண்டு 14,583 வழக்குகள் என்று இருந்த எண்ணிக்கை, 2011 ஆம் ஆண்டு 13,924 ஆகவும்;

2012 ஆம் ஆண்டு 11,996 ஆகவும்; 2013 ஆம் ஆண்டு 11,950 ஆகவும் படிப்படியாக குறைந்துள்ளன. 2011 ஆம் ஆண்டு வழக்குகளை, 2013 ஆம் ஆண்டு தாக்கலான வழக்குகளோடு ஒப்பிடுகையில் 14.18 விழுக்காடு குறைந்துள்ளது. இது ஆண்டிற்கு 7.09 விழுக்காடு குறைந்து வருவதை காட்டுகிறது.

சொத்து தொடர்பான வழக்குகளைப் பொறுத்த வரையில் 2010 ஆம் ஆண்டு 21,353 வழக்குகள் தாக்கலாகியுள்ளன. இந்த எண்ணிக்கை 2011 ஆம் ஆண்டில், 21,062 ஆகவும், 2012 ஆம் ஆண்டு 18,585 ஆகவும் குறைந்தது. ஆனால், 2013 ஆம் ஆண்டு 19,465 வழக்குகள் தாக்கலாகியுள்ளன. முந்தைய மைனாரிட்டி திமுக ஆட்சியில் 2010 ஆம் ஆண்டு தாக்கலான மொத்த சொத்து வழக்குகளை 2013 ஆம் ஆண்டு தாக்கலான வழக்குகளோடு ஒப்பிடும் போது 1,888 வழக்குகள் குறைந்துள்ளன. இதிலிருந்து காவல் துறையினர் எடுத்து வரும் குற்றத் தடுப்பு நடவடிக்கைகளினால் சொத்து சம்பந்தமான ஒட்டுமொத்தக் குற்றங்கள் குறைந்து வருகின்றன என்பது தெரிய வரும்.

தேசியகுற்ற ஆவணகாப்பகத்தின் அறிக்கையின்படி, மற்ற மாநிலங்களில் தாக்கலான குற்றங்களுடன் ஒப்பிடுகையில், தமிழ்நாட்டில் தாக்கலான குற்றங்களின் எண்ணிக்கை குறைந்தே காணப்படுகின்றன. உதாரணத்திற்கு, 2012 ஆம் ஆண்டு உத்திரப் பிரதேச மாநிலத்தில் 4,966 கொலைவழக்குகளும்; பீகாரில் 3,566 கொலைவழக்குகளும், ஆந்திராவில் 2,717 கொலை வழக்குகளும்; மகாராஷ்டிராவில் 2,712 கொலை வழக்குகளும்; மத்திய பிரதேசத்தில் 2,373 கொலை வழக்குகளும், மற்றும், மேற்கு வங்கத்தில் 2,252 கொலை வழக்குகளும் தாக்கலாகியுள்ளன. ஆனால், இவற்றுடன் ஒப்பிடும் போது தமிழ்நாட்டில் கொலை வழக்குகளின் எண்ணிக்கை 1806 தான்.

குற்ற நிகழ்வுகளை ஒப்பிடும் போது, குற்ற விகிதம் என்ற எண்ணிக்கை பயன்படுத்தப்படுகிறது. இது 1 இலட்சம் மக்கள் தொகைக்கு எத்தனை குற்றங்கள் நடந்துள்ளன என்பதன் குறியீடு ஆகும். 2012ஆம் ஆண்டு நடந்த சொத்து சம்பந்தமான குற்றங்களின் தமிழ்நாடு குற்ற விகிதம் 27.16 ஆகும். இது தேசிய சராசரி ஆன 36.78 சதவிகிதத்துடன் ஒப்பிடும் போது, 9.62 புள்ளிகள் குறைவாக உள்ளது. ஆனால், இக்குற்ற விகிதம் அரியானாவில் 91.6 ஆகவும், மகராஷ்டிராவில் 62.07 ஆகவும், மத்திய பிரதேசத்தில் 47.98 ஆகவும், கர்நாடகாவில் 45.10 ஆகவும்; ஆந்திர பிரதேசத்தில் 42.82 ஆகவும், ராஜஸ்தானில் 41.64 ஆகவும்; குஜராத்தில் 37.16 ஆகவும்; ஒடிசாவில் 36.81 ஆகவும் உள்ளது.

குற்றங்களைத் தடுக்க தீவிர நடவடிக்கைகள்

காவல் துறையினர், குற்ற வழக்குகளில் திறமையாக புலன் விசாரணை செய்து; பல முக்கிய கொலை, கொள்ளை வழக்குகளில் எதிரிகளைக் கைது செய்து; களவு போன பொருட்களை மீட்டு வருவதுடன், தொடர்ந்து குற்றம் செய்யும் குற்றவாளிகளை தடுப்புக் காவலில் வைத்திடவும் நடவடிக்கைகள் மேற்கொண்டு வருகின்றனர்.

கடந்த 2012 ஆம் ஆண்டு, பல்வேறு தடுப்புக் காவல் சட்டங்களின் கீழ் 2,158 நபர்கள் தடுப்புக் காவலில் வைக்கப்பட்டனர் இந்த எண்ணிக்கை கடந்த 2013 ஆம் ஆண்டு 3,433 ஆக உயர்ந்தது.

2012 ஆம் ஆண்டு தாக்கலான சொத்து சம்பந்தமான வழக்குகளில், 13,275 வழக்குகள் கண்டுபிடிக்கப்பட்டு, எதிரிகள் கைது செய்யப்பட்டு, களவு போன 80 கோடியே 19 இலட்சம் ரூபாய் மதிப்பிலான சொத்துக்கள் மீட்கப்பட்டன. சென்ற 2013 ஆம் ஆண்டு தாக்கலான

சொத்து சம்பந்தமான வழக்குகளில், இதுவரை 73 சதவிகித வழக்குகள் கண்டுபிடிக்கப்பட்டு, எதிரிகள் கைது செய்யப்பட்டு, களவு போன 146 கோடியே 59 லட்சம் ரூபாய் மதிப்பிலான சொத்துக்கள் மீட்கப்பட்டுள்ளன. காவல் துறையினர் சொத்து சம்பந்தமான வழக்குகளில் குற்றவாளிகளை கைது செய்து, களவு போன சொத்துக்களை மீட்பதுடன், குற்றவாளிகள் மீண்டும் பிணையில் வெளிவந்து குற்றங்களில் ஈடுபடுவதை தடுக்கும் வகையில் குற்றத் தடுப்பு நடவடிக்கைகளையும் சிறப்பாக எடுத்து வருகின்றனர்.

குற்ற நடவடிக்கைகளில் ஈடுபடுவோர் மற்றும் சட்டம் ஒழுங்கு பிரச்சினைகள் குறித்து மாநில உளவுத் துறையினர் முன்கூட்டியே அளிக்கும் தகவல்களின் அடிப்படையில், மாவட்டக் காவல் துறையினர் குற்ற நடவடிக்கைகளில் ஈடுபடுவோரை கைது செய்து வருவதுடன், தேவையான முன்னெச்சரிக்கை நடவடிக்கைகளையும் மேற்கொண்டு வருகின்றனர்.

காவல்துறையின் கடும் நடவடிக்கையால் குறைந்துவரும் குற்ற நிகழ்வுகள்

ஒவ்வொரு ஆண்டும் மக்கள் தொகை அதிகரிப்பு, வளர்ந்து வரும் பொருளாதாரம், தகவல் தொழில்நுட்ப முன்னேற்றம், மாறி வரும் சமுதாய சூழ்நிலை மற்றும் நகரமயம் ஆகுதல் போன்றவற்றால் குற்ற நிகழ்வுகள் தொடர்ந்து அதிகரித்து வருகின்றன. நமது மாநிலத்தைப் பொறுத்தவரை, காவல் துறையினர் குற்றவாளிகள் மீது எடுத்து வரும் கடும் நடவடிக்கைகளினால் குற்ற நிகழ்வுகள் குறைந்து வருகின்றன.

மாநிலத்தில் பெண்களுக்கு எதிரான குற்றங்கள் குறிப்பாக, வரதட்சணை கொலைகள், பாலியல்

கொடுமைகள், மானபங்க வழக்குகள் போன்ற முக்கிய குற்றங்கள் குறைந்து வருவதோடு, மற்ற குற்றங்களும் கட்டுப்பாட்டிற்குள் இருந்து வருகின்றன. உதாரணமாக, திமுக ஆட்சியின் இறுதியில் 2010ஆம் ஆண்டு, 165 ஆக இருந்த வரதட்சணை கொலைகள், 2011ஆம் ஆண்டு 152 ஆகவும், 2012ஆம் ஆண்டு 110 ஆகவும் குறைந்துள்ளன. 2013ஆம் ஆண்டு வரதட்சணை கொலை வழக்குகள் 118 மட்டுமே தாக்கலாகியுள்ளன. 2010ஆம் ஆண்டு தாக்கலான வரதட்சணை கொலை வழக்குகளை 2013ஆம் ஆண்டு தாக்கலான வழக்குகளோடு ஒப்பிடுகையில், இக்கொலை வழக்குகள் 28.48 சதவிகிதம் குறைந்துள்ளன.

மேலும், கடந்த 2010ஆம் ஆண்டு நடைபெற்ற பாலியல் கொடுமைகள் 638. இது 2011ஆம் ஆண்டு 464 ஆகவும், 2012 ஆம் ஆண்டு 382 ஆகவும், 2013 ஆம் ஆண்டு 313 ஆகவும் குறைந்துள்ளன. 2010ஆம் ஆண்டு தாக்கலான பாலியல் கொடுமை வழக்குகளை 2013ஆம் ஆண்டு தாக்கலான வழக்குகளோடு ஒப்பிடுகையில், இவ்வழக்குகள் 51 சதவிகிதம் குறைந்துள்ளன.

கடந்ததிமுக ஆட்சியில், 2010ஆம் ஆண்டு 1,405 மானபங்க வழக்குகள் தாக்கலாகி உள்ளன. ஆனால் 2013ஆம் ஆண்டு 1,271 மானபங்க வழக்குகள் மட்டுமே தாக்கலாகியுள்ளன. 2010ஆம் ஆண்டு தாக்கலான மானபங்க வழக்குகளை 2013 ஆம் ஆண்டு தாக்கலான வழக்குகளோடு ஒப்பிடுகையில், இவ்வழக்குகள் 9.53 சதவிகிதம் குறைந்துள்ளன.

மேலும், தேசிய குற்ற ஆவண காப்பகத்தின் புள்ளி விவர அறிக்கையின்படி, 2012ஆம் ஆண்டு மேற்கு வங்காளத்தில் 30,942 பெண்களுக்கு எதிரான குற்றங்கள் நிகழ்ந்துள்ளன. இது ஆந்திரப் பிரதேசத்தில் 28,171 ஆகவும், உத்தரப் பிரதேசத்தில் 23,569 ஆகவும், ராஜஸ்தானில் 21,106 ஆகவும்,

மத்திய பிரதேசத்தில் 16,832 ஆகவும், மகாராஷ்டிராவில் 16,353 ஆகவும், அசாமில் 13,544 ஆகவும், ஒடிசாவில் 11,988 ஆகவும், பீகாரில் 11,229 ஆகவும், கேரளாவில் 10,930 ஆகவும், கர்நாடகாவில் 10,366 ஆகவும், குஜராத்தில் 9,561 ஆகவும் உள்ளன. ஆனால் 2012 ஆம் ஆண்டில் தமிழ்நாட்டில் நடந்த பெண்களுக்கு எதிரான குற்றங்கள் 7,192 மட்டுமே. இதிலிருந்து தமிழ்நாட்டில் பெண்களுக்கு எதிராக தாக்கலாகும் மொத்த குற்றங்களை பிற மாநிலங்களோடு ஒப்பிடுகையில், தமிழ்நாட்டில் குற்றங்கள் குறைவாகவே உள்ளன என்பது தெரிய வரும்.

சென்னை மாநகரத்தை எடுத்துக் கொண்டால், 2010ஆம் ஆண்டுடன் ஒப்பிடுகையில் குற்றங்களின் எண்ணிக்கை 30 விழுக்காடு குறைந்துள்ளது. 2010ஆம் ஆண்டு 3,172 என்று இருந்த குற்றங்களின் எண்ணிக்கை 2013ஆம் ஆண்டு 2,232 ஆக குறைந்துள்ளது.

ஆதாயக் கொலைகளைப் பொறுத்த வரையில், 2010ஆம் ஆண்டில் 20 ஆக இருந்த குற்றங்கள் 2013ஆம் ஆண்டு 15 ஆக குறைந்துள்ளன.

இதேபோன்று, 2010ஆம் ஆண்டு 173 ஆக இருந்த வழிப்பறிக் குற்றங்கள் 2013ஆம் ஆண்டு 81 ஆக குறைந்துள்ளன.

வீடு புகுந்து திருடும் குற்றங்களைப் பொறுத்த வரையில், 2010ஆம் ஆண்டு 743 குற்றங்கள் நிகழ்ந்துள்ளன. 2013ஆம் ஆண்டு 467 குற்றங்கள் மட்டுமே நிகழ்ந்துள்ளன.

திருட்டுக் குற்றங்களை எடுத்துக் கொண்டால், 2010ஆம் ஆண்டு 1,122 என்று இருந்த குற்றங்கள் 2013ஆம் ஆண்டு 658 ஆக குறைந்துவிட்டன.

கொடுங்காயங்களை விளைவிக்கும் குற்றங்களைப் பொறுத்தவரையில், 2010ஆம் ஆண்டு 95 ஆக இருந்த குற்றங்கள் 2013ஆம் ஆண்டு 48 ஆக குறைந்துவிட்டன.

ஆள் கடத்தல் குற்றங்களைப் பொறுத்த வரையில் 2010ஆம் ஆண்டு 77 குற்றங்கள் நிகழ்ந்துள்ளன. ஆனால், 2013ஆம் ஆண்டு 59 குற்றங்கள் மட்டுமே நிகழ்ந்துள்ளன.

இதே போன்று, 2010ஆம் ஆண்டு 294 கொலை முயற்சி குற்றங்கள் நிகழ்ந்துள்ளன. ஆனால், 2013ஆம் ஆண்டில் 203 குற்றங்களே நிகழ்ந்துள்ளன.

பெண்களுக்கு எதிரான குற்ற விகிதம் புதுடெல்லியில் 68.56 எனவும், பெங்களூருவில் 55.76 எனவும், ஐதராபாத்தில் 50.45 எனவும், கொல்கத்தாவில் 30.52 எனவும் உள்ள நிலையில் சென்னையில் இது 19.32 என்ற அளவில் மட்டுமே உள்ளது.

எனவே, தமிழ்நாட்டில் குற்றங்கள் அதிகரித்துள்ளன என்ற எதிர்க்கட்சியினரின் பிரச்சாரம் உண்மைக்கு முற்றிலும் மாறானது என்பதைத் தெரிவித்துக் கொள்கிறேன்.

அரசு செவிலியர் பள்ளி மாணவியர் அனைவருக்கும் கல்வி உதவித் தொகை

மாண்புமிகு பேரவைத் தலைவர் அவர்களே !

மாண்புமிகு உறுப்பினர் திரு சு. குணசேகரன் அவர்கள் பேசும் போது அரசு செவிலியர் பயிற்சி பள்ளிகளில் பட்டயப் படிப்புபடிக்கும் 1,400 பேரில் 600 பேருக்கு தான் கல்வி உதவித் தொகை வழங்கப்படுகிறது என்றும்; மற்றவர்களுக்கும் உதவித் தொகை வழங்க வேண்டும் என்றும் கோரிக்கை விடுத்திருந்தார்.

அரசு செவிலியர் பயிற்சிப் பள்ளிகளில் பயிலும் மாணவியர் அனைவருக்கும் கல்வி உதவித் தொகை

வழங்கும் திட்டம் பல ஆண்டுகளாக செயல்படுத்தப்பட்டு வருகிறது. இருப்பினும், மாணவியர்களின் சேர்க்கை உயர்த்தப்பட்டதற்கு ஏற்ப கல்வி உதவித் தொகை வழங்கும் மாணவியரின் எண்ணிக்கை உயர்த்தப்படவில்லை.

தற்போது 23 அரசு செவிலியர் பள்ளிகளில் ஒவ்வொரு ஆண்டும் 2,000 மாணவியர் சேர்க்கப்பட்டு பட்டயப் படிப்பு பயின்று வருகின்றனர்.

மாண்புமிகு உறுப்பினர் திரு. ச. குணசேகரன் அவர்களின் வேண்டுகோளினை ஏற்று வரும் கல்வியாண்டு முதல் அரசு செவிலியர் பள்ளிகளில் பயிலும் அனைத்து மாணவியருக்கும் கல்வி உதவித் தொகை வழங்கப்படும் என்பதைத் தெரிவித்துக் கொள்கிறேன். இதன் மூலம் அரசுக்கு கூடுதலாக ஆண்டொன்றுக்கு 3 கோடியே 41 இலட்சம் ரூபாய் செலவு ஏற்படும்.

சிவகங்கை நகராட்சி பொன்விழா

புதிய பணிகளை மேற்கொள்ள ரூ.25 கோடி

இதே போன்று, சிவகங்கை நகராட்சியின் பொன்விழா ஆண்டு, வரும் ஏப்ரல் 1 ஆம் தேதி முதல் துவங்குகிறது என்றும்; அதற்கென சிறப்பு திட்டங்களை நிறைவேற்றும் வகையில், நிதி ஒதுக்கீடு செய்யப்பட வேண்டும் என்ற ஒரு கோரிக்கையும் மாண்புமிகு உறுப்பினர் திரு. ச. குணசேகரன் அவர்களால் இந்த மாமன்றத்தில் வைக்கப்பட்டது. இதனை ஏற்று சிவகங்கை நகராட்சி பொன்விழா ஆண்டில் சில புதிய பணிகளை மேற்கொள்ள ஏதுவாக 25 கோடி ரூபாய் வழங்கப்படும் என்பதை நான் மகிழ்ச்சியுடன் தெரிவித்துக் கொள்கிறேன்.

மேலும், விருதுநகர் மாவட்டத்தில் 24.11.2013 அன்று குளத்தில் விழுந்து 5 மாணவிகள் இறந்து விட்டார்கள்

என்றும், இறந்த 5 மாணவிகளின் குடும்பங்களுக்கு முதலமைச்சரின் பொது நிவாரண நிதியிலிருந்து நிதி உதவி வழங்க வேண்டும் என்ற கோரிக்கையை மாண்புமிகு உறுப்பினர் திரு. ச. குணசேகரன் அவர்கள் வைத்தார். இந்த கோரிக்கை ஏற்கப்படுகிறது. குளத்தில் விழுந்து இறந்த 5 மாணவிகளின் குடும்பங்களுக்கு முதலமைச்சரின் பொது நிவாரண நிதியிலிருந்து தலா ஒரு இலட்சம் ரூபாய் வழங்கப்படும்.

சிவாலய ஓட்ட நாளன்று உள்ளூர் விடுமுறை

மாண்புமிகு உறுப்பினர் திரு. J.J. பிரின்ஸ் அவர்கள் பேசும் போது, 23.1.2014 அன்று தடம் எண் 86, மார்த்தாண்டம் – பத்தமடை நகரப் பேருந்தில் பயணம் செய்த 7 ஆம் வகுப்பு மாணவி பேருந்திலிருந்து விழுந்து உயிரிழந்தார் என்றும், அந்த மாணவி குடும்பத்திற்கு முதலமைச்சரின் பொது நிவாரண நிதியிலிருந்து உதவித் தொகை வழங்க வேண்டும் என்றும் கேட்டுக் கொண்டார். இந்த கோரிக்கையை ஏற்று அந்த மாணவியின் குடும்பத்திற்கு முதலமைச்சரின் பொது நிவாரண நிதியிலிருந்து ஒரு இலட்சம் ரூபாய் உதவித் தொகை வழங்கப்படும்.

மேலும், சிவராத்திரி விழா கன்னியாகுமரி மாவட்டத்தில் சிறப்பாக நடைபெறுகிறது என்று தெரிவித்து அன்றைய நாளை விடுமுறை நாளாக அறிவிக்க வேண்டும் எனவும் திரு. J.J. பிரின்ஸ் அவர்கள் கேட்டுக் கொண்டார். இவரது கோரிக்கையினை ஏற்று, சிவராத்திரி தினத்தன்று 12 சிவாலயங்களுக்கு பக்தர்கள் ஓடிச் சென்று வழிபடும் சிவாலாய ஓட்டம் வெகு விமரிசையாக நடைபெறும் கன்னியாகுமரி மாவட்டத்திற்கு உள்ளூர் விடுமுறை அளிக்கப்படும்.

பலதுறை உயர்சிறப்பு மருத்துவமனையில் இடஒதுக்கீடு முழுமையாக பின்பற்றப்படுகிறது

மாண்புமிகு பேரவைத் தலைவர் அவர்களே !

மாண்புமிகு உறுப்பினர் திரு. ஜவாஹிருல்லா அவர்கள் பேசும் போது, பல்நோக்கு மருத்துவமனையில் இட ஒதுக்கீடு பின்பற்றப்படவில்லை என்ற குற்றச்சாட்டினை கூறியுள்ளார்.

இந்தப் பலதுறை உயர் சிறப்பு சிகிச்சை மருத்துவமனைக்காக தெரிந்தெடுக்கப்பட அறிவிக்கப் பட்ட 83 மருத்துவர் பணியிடங்களில், இதுவரை 72 மருத்துவர்கள் தேர்வு செய்யப்பட்டுள்ளனர். இவர்களில் 55 மருத்துவர்கள் ஏற்கெனவே அரசு மருத்துவமனைகளில் பணியாற்றிக் கொண்டிருப்பவர்கள். மாற்றுப் பணி அடிப்படையில் இவர்கள் பணி அமர்த்தப்பட்டுள்ளனர். அரசு பணிக்கு தெரிந்தெடுக்கப்படும் போதே இட ஒதுக்கீட்டின் அடிப்படையில் தான் இவர்கள் பணி அமர்த்தப்பட்டவர்கள்.

மீதமுள்ள 28 மருத்துவர் பணியிடங்களைப் பொறுத்தவரை, 17 பணியிடங்களுக்கு தகுதியான மருத்துவர்கள் தேர்ந்தெடுக்கப்பட்டுள்ளனர். இவர்களில் 7 மருத்துவர்கள் அரசு மருத்துவமனைகளில் பணியாற்றி ஓய்வு பெற்ற அனுபவம் வாய்ந்த மருத்துவர்கள் ஆவர். 10 மருத்துவர்கள் தகுதியின் அடிப்படையில் தெரிந்தெடுக்கப்பட்ட தனியார் மருத்துவர்கள் ஆவர். இந்த 17 மருத்துவர்களில் 9 பேர் பிற்படுத்தப்பட்ட வகுப்பினையும், 4 பேர் மிகவும் பிற்படுத்தப்பட்ட வகுப்பினையும், 3 பேர் ஆதிதிராவிடர் வகுப்பினையும்; ஒருவர் இதர வகுப்பினையும் சேர்ந்தவர்கள் ஆவர்.

மீதமுள்ள 11 பணியிடங்களைப் பொறுத்தவரை, விண்ணப்பத்தின் அடிப்படையில் தகுதியான நபர்கள்

கிடைக்காத நிலையில், அரசு மருத்துவமனைகளிலிருந்து மாற்றுப்பணி மூலம் இந்தப் பணியிடங்கள் நிரப்பப்படும்.

எனவே, பலதுறை உயர் சிறப்பு சிகிச்சை மருத்துவமனை பணியிடங்களில் இட ஒதுக்கீடு பின்பற்றப்படவில்லை என்ற குற்றச்சாட்டு சரியல்ல. இட ஒதுக்கீடு முழுமையாக பின்பற்றப்பட்டு இருக்கிறது என்பதைத் தெரிவித்துக் கொள்கிறேன்.

ஆசிரியர் தகுதித்தேர்வில் 5 சதவிகிதம் மதிப்பெண் சலுகை

மாண்புமிகு பேரவைத் தலைவர் அவர்களே !

ஆசிரியர் தகுதித் தேர்வு, அதாவது Teachers Eligibility Test தேர்வில் தாழ்த்தப்பட்டோர், பழங்குடியினர், பிற்படுத்தப்பட்டோர், மிகவும் பிறப்படுத்தப்பட்டோர் ஆகியோருக்கு மதிப்பெண்ணில் சலுகை வழங்கப்பட வேண்டும் என்ற வேண்டுகோளினை சில உறுப்பினர்கள் இங்கே தெரிவித்தார்கள்.

2009 ஆம் ஆண்டைய குழந்தைகளுக்கான இலவச மற்றும் கட்டாயக் கல்வி உரிமைச் சட்டம் மத்திய அரசால் இயற்றப்பட்டுள்ளது. இந்தச் சட்டத்தின்படி, பள்ளிகளில் ஆசிரியர்களாக நியமனம் செய்யப்படுபவர்கள் அரசால் நியமிக்கப்பட்ட நிறுவனத்தால் நடத்தப்படும் ஆசிரியர் தகுதித் தேர்வில் தேர்ச்சி பெற்றிருக்க வேண்டும்.

இந்தச் சட்டத்தின் அடிப்படையில், தேசிய ஆசிரியர் கல்விக் குழுமம், அதாவது National Council for Teacher Education 1 முதல் 8 ஆம் வகுப்பு வரையிலான ஆசிரியர்களுக்கு தகுதித் தேர்வினை கட்டாயமாக்கி அறிவிக்கை வெளியிட்டுள்ளது.

தேசிய ஆசிரியர் கல்விக் குழுமத்தின் அறிவிக்கைகளின் படி, 1 முதல் 5 ஆம் வகுப்புக்கான இடைநிலை ஆசிரியர்கள், தேசிய ஆசிரியர் கல்விக் குழுமம் ஒழுங்குமுறை விதிகள் 2002இன் படி ஆசிரியர் பயிற்சியில் இரண்டாண்டு பட்டயப் படிப்பும்; மேல்நிலைத் தேர்வில் குறைந்தபட்சம் 45 சதவீத மதிப்பெண்களும் பெற்றிருக்க வேண்டும். 2002ஆம் ஆண்டு ஒழுங்கு விதிமுறைகளுக்கு முன் இரண்டாண்டு பட்டயப் படிப்பு தேர்ச்சி பெற்றிருந்தால், மேல்நிலைத் தேர்வில் குறைந்தபட்சம் 50 சதவீத மதிப்பெண்கள் பெற்றிருக்க வேண்டும்.

அதேபோன்று, 6 முதல் 8ஆம் வகுப்புக்கான பட்டதாரி ஆசிரியர்கள், தேசிய ஆசிரியர் கல்விக் குழுமம் ஒழுங்குமுறை விதிகள் 2002இன் படி, ஓர் ஆண்டு பி.எட். பட்டமும், பட்டப் படிப்பில் 45 சதவீத மதிப்பெண்களும் பெற்றிருக்க வேண்டும். 2002ஆம் ஆண்டுக்கு முன் பி.எட். பட்டம் பெற்றிருந்தால், பட்டப் படிப்பில் 50 சதவீத மதிப்பெண் பெற்றிருக்க வேண்டும்.

இதன் பின்னர், தேசிய ஆசிரியர் கல்விக் குழுமத்தால் 1.4.2011 அன்று வெளியிடப்பட்ட கடிதத்தில், அந்தந்த மாநிலங்களில் கடைபிடிக்கப்படும் இட ஒதுக்கீட்டு கொள்கைக்கு ஏற்ப, தாழ்த்தப்பட்ட மற்றும் பழங்குடியின பிரிவினருக்கு மட்டும் மேல்நிலைத் தேர்வு மற்றும் பட்டப் படிப்பு தேர்வில் குறைந்தபட்ச மதிப்பெண்களில் 5 சதவீதம் தளர்வு அளிக்கலாம் என தெரிவித்துள்ளது.

இதன்படி, 2002ஆம் ஆண்டுக்கு பின் ஆசிரியர் பயிற்சி பட்டயப் படிப்பை முடித்தவர்கள் மேல்நிலை தேர்வில் 40 சதவீத மதிப்பெண்ணும்; அதற்கு முன்னர் தேர்வு பெற்றவர்கள் 45 சதவீத மதிப்பெண்ணும் பெற்றிருக்க வேண்டும்.

ஆனால், தற்போது தமிழகத்தில் மேல்நிலைத் தேர்வில் தேர்ச்சி பெற்றுள்ளவர்கள், அதாவது 35 சதவீதம் பெற்றவர்களும், ஆசிரியர் தகுதித் தேர்வு எழுத அனுமதிக்கப்படுகின்றனர். எனவே, மத்திய அரசு அறிவித்துள்ளதை விட அதிகச் சலுகை தமிழ் நாட்டில் அளிக்கப்பட்டுள்ளது.

அதே போன்று, 2002ஆம் ஆண்டுக்கு பின் பி.எட். படித்தவர்கள், பட்டப் படிப்பில் 45 சதவீத மதிப்பெண்களும், அதற்கு முன்னால் பி.எட். படித்தவர்கள், பட்டப் படிப்பில் 50 சதவீத மதிப்பெண்களும் பெற்றிருக்க வேண்டும். தமிழகப் பல்கலைக்கழகங்கள் 40 சதவீத மதிப்பெண் பெற்றிருந்தாலே பட்டம் வழங்குவதால், மத்திய அரசு அறிவித்துள்ளதை விட தமிழ் நாட்டில் அதிகச் சலுகை அளிக்கப்பட்டுள்ளது.

ஆசிரியர் தகுதித் தேர்வில் தேர்ச்சி பெற 60 சதவீதம் பெற வேண்டும் என தேசிய ஆசிரியர் கல்விக் குழுமத்தால் நிர்ணயிக்கப்பட்டுள்ளது. அதே சமயத்தில், தாழ்த்தப்பட்டோர், பழங்குடியினர், இதர பிற்படுத்தப்பட்டோர் மற்றும் மாற்றுத் திறனாளிகள் ஆகியோருக்கு அந்தந்த மாநிலத்தில் உள்ள இட ஒதுக்கீடு கொள்கையின்படி தேர்ச்சி மதிப்பெண்களில் சலுகை வழங்கிடப் பரிசீலிக்கலாம் எனவும் குறிப்பிடப்பட்டுள்ளது.

ஆசிரியர் தகுதி தேர்வின் தேர்ச்சி, இட ஒதுக்கீட்டை நிர்ணயிப்பதில்லை. ஆசிரியர்களை பணியிடங்களில் நியமிக்கும்போது தான் இட ஒதுக்கீடு கடைபிடிக்கப்படுகிறது. ஆசிரியர் நியமனத்தில் 69 சதவீத இட ஒதுக்கீடு முழுமையாக பின்பற்றப்படுகிறது என்பதை இந்தத் தருணத்தில் தெரிவித்துக் கொள்கிறேன்.

எனினும், இந்த அவையில் தெரிவிக்கப்பட்ட கருத்துக்களின் அடிப்படையில், ஆசிரியர் தகுதி தேர்வில்

தேர்ச்சி பெற 60 சதவீதம் மதிப்பெண் பெற வேண்டும் என நிர்ணயிக்கப்பட்டிருந்தாலும், இனி தாழ்த்தப்பட்டோர், பழங்குடியினர், பிற்படுத்தப்பட்டோர், பிற்படுத்தப்பட்டோர் (முஸ்லீம்), மிகவும் பிற்படுத்தப்பட்டோர், சீர்மரபினர் மற்றும் மாற்றுத் திறனாளிகள் ஆகியோருக்கு 5 சதவீத மதிப்பெண் சலுகை வழங்கப்படும் என்பதைத் தெரிவித்துக் கொள்கிறேன்.

அதாவது தாழ்த்தப்பட்டோர், பழங்குடியினர், பிற்படுத்தப்பட்டோர், பிற்படுத்தப்பட்டோர் (முஸ்லீம்), மிகவும் பிற்படுத்தப்பட்டோர், சீர்மரபினர் மற்றும் மாற்றுத் திறனாளிகள் ஆகியோர் ஆசிரியர் தகுதித் தேர்வில் இனி 55 சதவீதம் மதிப்பெண் பெற்றாலே தேர்ச்சி பெற்றவர்கள் என அறிவிக்கப்படுவார்கள்.

இந்தச் சலுகை தற்போது ஆகஸ்ட் 2013ஆம் ஆண்டு ஆசிரியர் தேர்வு வாரியத்தால் நடத்தப்பட்டுள்ள தகுதி தேர்வுக்கும் பொருந்தும்.

ஆளுநர் உரைக்கு நன்றி தெரிவிக்கும் தீர்மானத்தின் மீதான விவாதத்தில் கலந்து கொண்டு தங்களது கருத்துக்களை, யோசனைகளை, ஆலோசனைகளை வழங்கிய மாண்புமிகு உறுப்பினர்களுக்கு தக்க விளக்கங்களை தந்துள்ளேன்.

இந்தியாவிலேயே தமிழகம் முதன்மை மாநிலமாகத் திகழ நான் எடுக்கும் முயற்சிகளுக்கு அனைத்துத் தரப்பினரும் ஒத்துழைப்பு நல்க வேண்டும் என்ற வேண்டுகோளினை விடுத்து, இந்த விவாதத்தில் கலந்து கொண்டு நன்றியுரை ஆற்றியவர்களுக்கும், ஆக்கப்பூர்வமான கருத்துகளை வெளிப்படுத்தியவர்களுக்கும் என்னுடைய அன்பார்ந்த நன்றியினைத் தெரிவித்து அமைகிறேன். வணக்கம்.

★ ★ ★

மக்கள் வாழ்வில் வளம் பெற வேண்டுமென்றால், மாநிலம் செழிக்க வேண்டுமென்றால், மனித வள வளர்ச்சியில் அதிக அக்கறை செலுத்த வேண்டும். இந்த கொள்கையைத்தான் எனது அரசு பின்பற்றி வருகிறது. எனவேதான், எதிர்கால சந்ததியினருக்கு பயன்தரக் கூடிய கல்வி மற்றும் சுகாதாரம் ஆகிய இரண்டுக்கும் நான் முக்கியத்துவம் அளித்து வருகிறேன்.

– மாண்புமிகு தமிழ்நாடு முதலமைச்சர்
செல்வி ஜெ ஜெயலலிதா அவர்கள்